

# د اسلامي تاريخ له پانو څخه

ډاکټر کفایت الله وردگ

## د کتاب په اړه

د کتاب نوم : د اسلامي تاريخ له پانوڅخه ۲

ليکوال : ډاکټر کفايت الله وردگ .

د کمپيوټر چارې : محمد نذير (ذبيح)

بيا کتنه : مولوي محمد موسى وردگ

د چاپ وار : دوهم

د چاپ شمېره : ۲۰۰۰ ټوکه

## فهرست

- 1..... حضرت جنید بغدادی او د الله نه وېره
- 2..... رښتون ولي.....
- 6..... د زده کړې سره رښتوني مینه
- 7..... د رسول الله ﷺ سره مینه
- 8..... حضرت ابو هريره 7
- 16..... صرف د الله لپاره
- 18..... په يو ځوان زړه کې د الله ② نه وېره
- 19..... حضرت ابو ذر غفاري 7
- 28..... د يوه کور په بدل کې په جنت کې کور
- 30..... ابو سفیان ابن الحارث
- 37..... دښمني په دوستي بدليري
- 40..... د سختي نه وروسته تحفه
- 41..... ابو عبیده ابن الجراح
- 49..... ته ولي خاندې؟
- 50..... رښتونی امير.....
- 53..... حضرت ابو الدرداء 7
- 62..... حضرت خباب 7
- 63..... دوکه کونکی زمونږ له ډلې څخه نه دی
- 63..... په تکليفونو باندې صبر کوئ
- 64..... الله به مې وساتي.....
- 66..... حضرت ابو العاص بن الربيعه 7
- 73..... د درواغو سزا
- 74..... د باران معجزه
- 75..... د جنت آسونه
- 75..... مجاهد زوی او مجاهده مور
- 77..... حضرت عدي ابن حاتم 7

## حضرت جنید بغدادی او د الله نه وېره

يو ځل د حج په وخت کې په مکه کې ډېر خلک را ټول شوي وو او په يو ځای کې اولياء الله را غونډ وو او ددی په مينځ کې نوی ځوان حضرت جنید بغدادی رحمه الله هم وو پدې مجمع او ټولي کې د الله ② سره د مينې په موضوع باندې خبرې کېدلې هرچا ورباندې خپله رایه وړاندې کوله جنید بغدادی رحمه الله غلی وو د مجلس شريکانو ورڅخه په تاکيد سره وغوښتل چې دی هم پکې يو څه ووايي لکن دی غلی وو آخر يې د خپل سر د ښکته اچولو سره او په سترگو کې يې د اوبکو سره وويل د الله سره مينه کونکی هغه کس دی چې خپل ځان د ③ په مينه کې هېر کړي او ځان د ③ په یاد کې مصروف کړي په دعا سره په ذکر سره او ③ د خپل زړه په سترگو سره ويني هغه چې د ③ ② د ويرې په گرمي سره سوزيږي د ③ ② یاد دده په زړه داسې تاثیر کوي لکه د شرابو جام چې څنگه تاثیر کوي هغه ټولي د ③ خبرې کوي او د ③ خبرې دده له خولې نه راوړي که هغه حرکت کوي نو د ③ تر حکم لاندې حرکت کوي هغه خپل ټول آرام صرف د ③ په اطاعت کې ويني او کله چې داسې ځای ته ورسيږي نو بيا دهغه خوراک ، څښاک ، خوب او لنډه داچې دهغه هر کار بيا صرف د ③ د رضا لپاره وي هغه دنيا کارونو ته هېڅ توجه نه ورکوي او د ③ ② لوري ته په توجه سره هغه د ټول مخلوق نه بې نياز وي . نو دا کسان په رشتيا سره د ③ ② عاشقان دي .

## رښتون ولي

کله چې د بصرې ښار ته د والي په توګه لاړو د هغه ځای اوسیدونکي یې را ټول کړل او خبرې یې ورته شروع کړې ورتله یې وویل زه امیر المومنین ددې لپاره تاسې ته رالېږلی یم چې تاسې ته د ③ ② کتاب او د هغه د پیغمبر ﷺ احادیث در وښیم او ستاسې کوڅې درته پاکې کړم خلکو چې دا خبرې واورېدې نو حیران پاتې شول ځکه دوی پدې پوهېدل چې د یو مسلمان امیر یوه ذمه واري داده چې خلکو ته د هغوی دین ور وښيي خو دا چې د هغه یوه ذمه واري داده چې زمونږ کوڅې راته پاکې کړي دا یوه نوې او ددوی لپاره حیرانونکې خبره وه څوک وو هغه والي چې د چا په اړه د رسول الله ﷺ لمسي حضرت حسن ⑧ ويلي وو چې بصرې ته بیا دده نه غوره والي نه دی راغلی؟ دا هغه والي وو چې خپل نوم یې عبدالله بن قیس وو او په ابو موسی الاشعري سره یې شهرت درلود دا مبارک له خپل وطن یمن نه په ناڅاپي ډول هغه وخت مکې ته راغلو چې کله یې واورېدل چې په مکه کې یو عجیب انسان راښکاره شوی دی او هغه خلک د ② ② عبادت ته راغواړي او خلکو ته د نېکو خویونو لار ښونه کوي .

او په مکه مکرمه کې د رسول الله ﷺ په خوا کې پاتې کېدو او له هغه نه یې د دین زده کړه کوله او خپل وطن ته بیا د ② د دین د خپرولو او نشر کولو په موخه لاړو او بیا د خیبر د واقعي نه وروسته هغه بېرته مدینې منورې ته راغلو چې پدې وخت کې جعفر ابن ابی طالب ⑧ او نور مسلمانان ورسره یو ځای راغلل او رسول الله ﷺ یې ښکلی استقبال وکړو او په راتلو یې خوشحالي ښکاره کړه او ده مبارک له ځان سره تر پنځوسو کسانو زیات د یمن خلک راوستل چې

ټولو ته يې اسلام وربښودلی وو او هغوی مسلمانان شوي وو پدې کسانو کې دوه دده خپل وروڼه وو ابو رحم او ابو برده ﴿﴾ څرنگه چې الاشعري صاحب ۸ پدې ډله کې وو رسول الله ﷺ ټول گروپ ته اشعريين وويل او کله کله اهل يمن ته هم اشعري د حضرت ابو موسی الاشعري ۸ له امله ويل کيږي رسول الله ﷺ د اشعري صاحب په گروپ کې د موجوده کسانو ستاينه وکوله او ددوی يې نیک صفات بيان کړل او ويې ويل که چېرته اشعريين چېرته په سفر ځي او يا په عادي حالاتو کې ددوی په مينځ کې لږ اندازه خوراک وي دی يې په ښه توگه سره تقسيم کولی شي او کفايت پرې کولی شي او بيا يې وويل چې دوی لما څخه دي او زه له دوی څخه يم .

حضرت ابو موسی الاشعري ۸ ډېر زر د مسلمانانو په جامعه کې د قدر وړ شو او ښه مرتبه يې پيدا کړه د ښه ذهن خاوند وو ښه استعداد يې لرلو په قضاوت کې يې پوره مهارت درلود ويل کيږي چې پدې امت کې قاضيان څلور کسان تېر شوي دي حضرت عمر ۸ حضرت علي ۸ حضرت ابو موسی اشعري ۸ او حضرت زيد بن ثابت ۸ .

حضرت ابو موسی اشعري ﴿﴾ په قدرتي توگه د ساده طبيعت خاوند وو او په قدرتي توگه هغه نېک طبيعت درلود او د اعتماد وړ کس وو او چې هرچا به ورسره څه قسم معامله کوله د پوره اعتماد سره ئې ورسره کولی شول او د جنگ په ميدان کې هغه زړور تکړه او د ښه استقامت او ښه مهارت خاوند مجاهد وو رسول الله ﷺ يې په اړه فرمايي د سپرو جنگياليو استاذ ابو موسی دی د حضرت ابو موسی اشعري ۸ پوره ذکاوت او د حالاتو په صحيح توگه د اندازې د اخستلو له امله دهغه دشمن ته اجازه نه ورکوله چې ده ۸

ته دوکه یا فریب ورکړي او دجنگ په حالاتو کې به یې په سمه توګه د حالاتو اندازه اخسته او د پوره زړورتیا سره به یې ټینګه فیصله کوله .

ابو موسی اشعري <sup>7</sup> د مسلمانانو دهغه لښکر مشري کوله چې د سوساني امپراطوري په زمکو کې وو په اصفهان کې ورته خلک راغلل ورته ویل یې چې مونږ به تاسې ته جزیه درکړو او ستاسې فوځیان به له مونږ نه لار شي او جنگ به نه کوو څرنگه چې دوی په دې خبرو کې رښتوني نه وو او غوښتل یې چې د مسلمانانو ذهنونه له جنگ څخه واړوي او د خیانت او غداری په ډول یې په دوی باندې حمله کول غوښتل نو ابو موسی د دوی خبرو ته له هماغه لوري نه وکتل او خپلو جنگیالیو ته یې د نه غافل کېدو هدایت وکړو او تیار اوسېدل ددې امله چې کله هغوی په مسلمانانو حمله وکوله نو جنگ شروع شو تر سبا غرمې پورې جنگ د وام وکړو چې په پای کې د مسلمانانو د ښکاره کامیابي سره پای ته ورسېدو .

لنډه دا چې حضرت ابو موسی اشعري <sup>7</sup> یو هوښیار او تکړه جنگیالی وو او ده هروخت چې په کوم جنگ کې شرکت کړی دی د کامیابي صفت یې له ځان سره له هغه میدان څخه راوړی دی ، د ښه اواز خاوند وو تلاوت به یې په داسې اواز سره کولو چې دهغه کسانو زړونو ته به رسېدلو چې چا به ورته غوږ ایستلی وو رسول الله ﷺ دده په اړه فرمایي چې حضرت ابو موسی ته د آل داود د مزامیرو څخه مزممار ورکړل شوی دی حضرت عمر <sup>7</sup> به کله له حضرت ابو موسی اشعري <sup>7</sup> څخه غوښتل چې ده ته تلاوت وکوي ورته ویل به یې ابو موسی ته راشه زمونږ په زړونو کې د الله لپاره شوق را پیدا کړه (په خپل اواز راته تلاوت وکوه) د حضرت ابو موسی اشعري <sup>7</sup> د قران سره د مینې

یوه بېلگه دا وه چې دی هم له هغه یو څو صحابه وو  د جملې څخه وو چې په هغه وخت کې یې د نازل شویو آیتونو مجموعه په لیکلې شکل له ځان سره جمع کړې وه حضرت ابو موسی <sup>7</sup> هر وخت په داسې جنگونو کې شرکت کړی دی چې مقابل لوری به یې مشرکین وو چې د الله  د دین ختمول به یې غوښتل او بیا دهغوی سره به جنگ کول پاک او له شک نه وتلی جهاد وو او کله به چې د مسلمانانو په مینځ کې تنازعات را پیدا شول د داسې خبرو نه به ابو موسی <sup>7</sup> داسې غیب شو چې چېرته به هم نه ښکاره کېدلو او کله چې د حضرت علي او حضرت معاویه  په مینځ کې تاو تریخ والی را پیدا شوی وو نو بیا هم دده همدا موقف وو یعنې په لنډه توګه په داسې شخړو کې چې د مسلمانانو په خپل مینځ کې به وو حضرت ابو موسی اشعري <sup>7</sup> به بې طرفه وو او دا به یې رایه وه چې دا د ختمه کړل شي او که دا شخړې همداسې بې حل نه پاتې شي نو د اسلامي امت تاریخ ته پکې ګواښ ښکاره کیږي او په داسې حالاتو کې بې طرف پاتې کېدل هم دده د پوره ذکاوت او ځیرکتیا نښه وه .





## د زده کړې سره رشتونې مینه

حضرت عبد الله بن عباس ⑦ فرمایي : کله چې رسول الله ﷺ وفات شو په انصارو کې زما یو ملگری وو هغه ته ما وویل چې اگر که رسول الله ﷺ وفات شو خو په غټ تعداد صحابه اوس هم زمونږ په مینځ کې دي مونږ به هغوی ته ورځو او ددوی نه به دیني علوم زده کوو ، هغه راته وویل چې په دې موجوده صحابه وو کې به څوک داسې وي چې هغه تاته علم در وښيي؟ زما حوصله ماته نه شوه ما بیا هم کوښښ شروع کړو چې په هرځای کې به خبرېدم چې چا له نبي کریم ﷺ نه څه آوروېدلي دي دهغه خواته به ورتلم پدې سره زه و توانېدم چې د انصارو نه مې ډېر معلومات را غونډ کړل او کله به چې په دې دوران کې کوم صحابي ته ورغلم او هغه به ویده وو ما به یې په دروازه کې خپل ځادر خپور کړو او په انتظار به ورته کېناستم کله به داسې هم شول چې زما ځان او مخ به له گرد نه څر شول بیا به هم ما تر هغه وخته پورې صبر کولو چې هغه به را پاڅېدو او ما به ورسره رابطه وکوله په هغوی کې به ځینو راته ویل چې ای عبدالله ته خو د رسول الله ﷺ د تره زوی یې تا به څوک رالېږلي وو (بیا به مونږ درغلي وو) تا زمونږ ځای ته د راتلو تکلیف ولې کولو؟ ما به ورته ویل چې نه زه باید خامخا راشم ځکه زه یو شاگرد او تاسې زما استاذان یاست یو کس چې ما ورته له اوږده وخت نه انتظار کولو لما پوښتنه وکوله چې له څه وخت نه انتظار یې؟ ما ورته وویل چې کافي اوږد وخت وشو چې دلته مې ستا د راتلو په تمه انتظار کولو هغه وویل څومره د افسوس خبره ده ! خو څوک به دې رالېږلو وو زه به دې را وېښ کړی وم ما ورته وویل چې ما تاته زما د ضرورت له امله تکلیف درکول نه غوښتل ما دا

خپل کوشن په همداسې توگه روان وساتلو تردې چې د خلکو د زده کړې لپاره زما لوري ته مخه کړه زما انصاري ملگري له هغه وخت نه دا خبره په خپل ذهن کې ساتلې وه او په ما پسې متوجه شوی وو او بیا یې ویل چې دې هلک یقیناً چې خپل ځان له مونږ نه هوښیار ښکاره کړو .

### سره مینه ❀ د رسول الله

د حضرت ابي هاضم نه روایت دی چې سهل ابن سعد ⑦ وویل چې مونږ د رسول الله ❀ سره ناست وو چې یوه ښځه راغله او رسول الله ❀ ته یې یو څادر راوړلو چې په غاړو کې یې گلدوزي شوې وه رسول الله ❀ ته یې وفرمایل چې دا ما تاته په خپلو لاسونو باندې جوړ کړی دی او پدې وخت کې د رسول الله ❀ ورته ضرورت هم وو او هغه یې واغوستو چې زمونږ خوا ته راغلو او هغه یې آغوستلی وو په مونږ کې یو کس ورته وویل چې ای د الله رسوله دا ماته راکړه چې زه یې واغوندم رسول الله ❀ ورته انکار ونه کولو او ورته یې وویل چې ښه ده دا به زه تاته درکړم رسول الله ❀ له مونږ سره د یو څه ساعت د پاره کېناستلو او بیا یې کور ته تشریف یووړو هغه څادر یې همدې کس ته را ولېږلو زمونږ ملگرو دې کس ته وویل چې دا د ښه کار ونه کولو چې د رسول الله ❀ نه د هغه څادر وغوښتلو چې کوم هغه پخپله آغوستی وو او تاته خو معلومه ده چې رسول الله ❀ چاته ځواب نه ورکوي هغه کس ووي چې زما د په الله ﷻ قسم وي چې ما ددې لپاره ترېنه ونه غوښتو چې زه هغه د څادر په ډل استعمال کړم بلکه ددې لپاره مې ترې و غوښتو چې کله زه مړ شم دا به زما لپاره کفن وي حضرت سهل ⑦ فرمایي چې بیا کله هغه کس مړ شو د هماغه څادر نه یې ورته کفن جوړ کړو .

(صحيح البخاري)

## 7 حضرت ابو هريره

عن ابي هريره 7 قال قال رسول الله ﷺ . . . . د اسلام د شروع نه تر اوسه پورې پدې عبارت باندې په ميليونو مسلمانو تلفظ کړی دی او ددې عبارت له امله مسلمانان د حضرت ابي هريره 7 د نوم سره شناخته شوي دي د جمعې په خطبو کې، په تقريرونو کې، په درسونو کې ، د حديثو په کتابونو کې او په رواياتو کې د ابو هريره 7 نوم يادېږي د حضرت ابو هريره 7 په واسطه باندې د رسول الله ﷺ حديثونه او سنتونه وروستنيو امتونو ته نقل کيږي او ددې لړۍ اوله کړۍ همده مبارک جوړه کړېده او د حديثو د انتقال په تاريخ تر هرچا نه زيات دده مبارک نوم راځي او دده سره بيا ډېر راتلونکي نومونه عبدالله بن عمر، انس ابن مالک، ام المومنين حضرت عايشه، جابر ابن عبدالله، ابي سعيد الخدري  او داسې نور چې په زرگونو روايتونه يې ترې کړي دي حضرت ابو هريره 7 د جليل القدر صحابي حضرت طفيل ابن عامر 7 په لاس باندې اسلام قبول کړی وو چې دوی دواړه تر يوې قبيلې الدوس پورې تړون لري کله چې حضرت طفيل 7 وروسته ددې چې د اسلام په اولو ورځو کې يې د رسول الله ﷺ سره ملاقات وکولو او خپل کلي ته ستون شو او په دعوت يې شروع وکوله حضرت ابو هريره 7 هغه کس وو چې تر ټولو وړاندې يې دده دعوت ته لبيک وويل او دده سره په اسلام مشرف شو او دی د دوس قبيلې د عامو خلکو په څېر نه وو چې تر ډېره وخته پورې په خپله زړه عقیده يعنې جهالت باندې پاتې شول .

کله چې حضرت طفیل ۷ د بیا لپاره مکې مکرمې ته د خپل مرشد او لارښود حضرت رسول الله ﷺ سره د ملاقات لپاره راغلو نو حضرت ابو هريره ۷ يې په دې سفر کې ملګرتيا کوله چې ددې سفر په آخر کې د رسول الله ﷺ په ملاقات مشرف شو رسول الله ﷺ ترې وپوښتل چې نوم دې څه دی؟ ده ورته وويل چې عبد الشمس رسول الله ﷺ ورته ويل ستا نوم به عبد الرحمن شي ده ورته وويل هو عبد الرحمن به زما نوم وي په ابو هريره سره يې ددې امله شهرت درلود چې ده به هروخت له ځان سره پېشو ګرځوله او په يو قول چې دده دا نوم د ده د ورکتوب نه دده ملګری وو او چې کله دی ماشوم وو نو د پېشو سره يې مينه وه ددېنه وروسته حضرت ابو هريره ۷ د يو څه وخت لپاره په خپله قبيله کې پاتې شو او بيا چې کله هجرت وشو نو بيا دی هم مدينې منورې ته د هجرت په اوم کال د خپلو ځينو نورو قوميانو سره په يو ځای راغلو او هلته د مجرديت په حالت کې د نورو اصحاب الصغه ۱۱ سره په يو ځای په جومات کې د رسول الله ﷺ د مدرسې د طالب په توګه پاتې کېدلو او دده په کور کې نور څوک نه وو صرف يوه مور يې وه چې هغه هم تردې وخته پورې لا مشرکه وه ده ورته ډېر ځله منت کولو چې هغه اسلام قبول کړي لکن هغې ددېنه انکار کولو يو ځل يې چې په تنهائي کې ورته وويل چې راځه په پټه سره اسلام قبول کړه او په کوم پيغمبر پسې چې زه روان یم ته هم را روانه شه نو هغې په غصه کې رسول الله ﷺ ته څه سپکې سپورې ووي نو په ده باندې ډېرې بدې ولګېدلې او دده په سترگو کې اوښکې راغلي او په همدې حالت کې ترې را ووتلو او رسول الله ﷺ ته راغلو . هغه ترې پوښتنه وکوله چې ولې ژاړې؟ ده ورته وويل چې زه هر وخت خپلې مور ته د اسلام لوري ته بلنه ورکوم لکن هغه انکار کوي او نن مې د هغې د

خولي نه څه داسې الفاظ واورېدل چې په ما بد ولگېدل ته الله ﷻ ته سوال وکوه چې د ابو هريره د مور زړه د اسلام خواته مائل کړي رسول الله ﷺ د حضرت ابو هريره ⑦ د خبرې په غبرگون کې الله ② ته سوال وکولو چې الله د ابو هريره د مور زړه د اسلام لوري ته مائل کړه حضرت ابو هريره ⑦ فرمايي چې زه کور ته لارم نو مې وليدل چې دروازه بنده ده د ننه خوا نه مې د اوبو د تويېدلو اواز تر غوږ شو ما چې دروازې ته زور ورکړو چې خلاصه يې کړم هغې راته اواز وکړو چې ابو هريره ته چې په کوم ځای کې يې همدلته ودرېږه او چې کله هغې جامې واغوستې نو يې راته وويل چې راځه اوس راشه چې زه ور ننوتلم دې راته وويل چې زه ددې گواهي ورکوم چې الله ② يو دی شريک نه لري او زه د دې گواهي ورکوم چې محمد ﷺ د الله ② بنده او دهغه رسول دی ما را منډه کړل رسول الله ﷺ ته راغلم پداسې حال کې چې زما د خوشحالي نه اوبښکي روانې وې سره ددې چې يو ساعت مخکې زه په داسې حالت کې ورته راغلی وم چې د خفگان اوبښکي مې په مخ روانې وې ما ورته وويل چې زما زيری در باندې الله ② ستا دعا قبوله کړه او هغه د حضرت ابو هريره د مور زړه د اسلام خواته مائل کړو .

حضرت ابو هريره ⑦ د رسول الله ﷺ سره بې ساري مينه لرله او کله هم د هغه مبارک د مخ له کتو نه ستومانه شوی نه وو او هروخت به يې پدې خبره شکر کولو چې دی يې مسلمان کړی دی او ويل به يې (حمد ثنا ده هغه ذات لره چې ابو هريره ته يې د اسلام لوري ته هدايت کړی دی حمد ثنا ده هغه ذات لره چا چې ابو هريره ته قران ور بشودلی دی ثنا ده هغه ذات لره چې ابو هريره ته يې د رسول الله ﷺ ملگرتيا ورکړې ده ) .

کله چې مډېنې منورې ته لاړو د حضرت ابو هريره ⑦ د اسلام د زده کولو سره بې ساري مينه پيدا شوه حضرت زيد ابن ثابت ⑦ روايت کوي هغه وايي چې يو وخت زه او ابو هريره او زما نور ملگري په جومات کې وو مونځ مو کولو او د الله ② ذکر مو کولو پدې وخت کې رسول الله ﷺ را ښکاره شو او راغلو زمونږ په مينځ کې کېناستلو مونږ ټول چپ او غلي شو ده مبارک ﷺ وويل څه مو چې کول هغه روان وساتي (مه غلي کيږئ) اول ما او زما ملگري دعا وکوله د حضرت ابو هريره ⑦ نه وړاندې او رسول الله ﷺ زمونږ په دعا باندې آمين وويل بيا حضرت ابو هريره ⑦ خپله دعا شروع کړه هغه وويل اي ربه زه لتا نه د هغه څه سوال کوم چې دا زما دوه ملگرو د کوم شي سوال وکولو او زه لتا نه داسي علم هم غواړم چې بيا رانه هېر نه شي رسول الله ﷺ وويل آمين بيا مونږ هم وويل چې مونږ هم داسي علم غواړو چې له مونږ نه هېر نه شي رسول الله ﷺ وويل چې ستاسي دوسي ملگري (ابو هريره) پدې سوال کې لتاسي نه وړاندې شوی دی .

حضرت ابو هريره ⑦ د خپلې حافظې په برکت د رسول الله ﷺ سره د لږ وخت ملگري کې ډېر څه زده کړي او هغه ددې په قدر باندې ښه پوه شوی وو چې ده کوم شي زده کړي وو او بيا يې خپل ټول ځان د اسلام خدمت او ددين خپرولو ته وقف کړی وو خپل ټول وخت يې درس او تدريس ته ورکړی وو د نورو مهاجرينو او نورو مسلمانانو په څير يې ځان د دنيا په کارونو باندې نه وو مصروف کړی او نه به تجارت ته تلو او نه به يې د تجارت په کارونو کې کار درلود او نه يې بازار ته د تلو ضرورت محسوس کاوه او نه د انصارو په څير د زمکو او جائداد مالک وو چې د هغې په پالنه کې مصروف شوی وای کله به چې رسول الله ﷺ په

مدینه کې وو دی به ورسره په مدینه کې وو او کله به چې هغه په سفر تلو دی به ورسره په سفر روان وو .

اکثر صحابه  به دېته حیران وو چې ده څومره حدیثونه په یاد کړي وو او اکثره صحابه وو به دده نه دکومې موضوع په اړه باندې د کوم خاص حدیث په اړه پوښتنه کوله یو ځل حضرت مروان ابن حکم <sup>7</sup> غوښتل چې د حضرت ابی هریره <sup>7</sup> د حافظې امتحان واخلې هغه دده سره په یوه کوټه کې کېناستلو او د حدیثو پوښتنې یې ترې کولې او تر پردې شاته یې یو لیکوال کېنولو هغه هر هغه شی لیکل چې حضرت ابو هریره <sup>7</sup> ورباندې تلفظ کولو او هغه لیکل یې وساتل پوره یو کال وروسته یې ترې بیا دهماغه حدیثونو په اړه پوښتنې کول شروع کړل چې کله یې دهغه موجوده وینا او پخوانۍ وینا سره مقایسه کړې نو ښکاره شوه چې حتی یو لفظ یې هم نه دی هېر کړی . حضرت ابو هریره ته د یو استاد او د حدیثو د نقل کونکي په نظر کتل کېدل او دده کار خلکو ته دهغه حدیثونو ور ښودل وو چې کوم ده له رسول الله ﷺ څخه زده کړي وو ، یوه ورځ حضرت ابو هریره <sup>7</sup> د مدینې په بازار باندې تېرېدلو خلک په خپلو تجارتونو کې مصروف وو ده ورته وویل چې ای خلکو تاسې څومره کمزوري یاست؟ هغوی ورته وویل ولې؟ ده ورته وویل چې د رسول الله ﷺ میراث هلته تقسیم کیږي او تاسې دلته پاتې شوي یاست. دوی ورته وویل چېرته؟ ده مبارک ورته وویل هلته په جومات کې . دوی په منډه منډه راغلل جومات ته او بېرته حضرت ابو هریره ته را ستانه شول وویل مونږ خو جومات ته لارو او هلته خو مونږ څه ډول تقسیم ونه لیدو ؟ حضرت ابو هریره <sup>7</sup> ورڅخه و پوښتل چې تاسې هلته څوک هم ونه لیدل ؟ دوی ورته وویل چې هلته مو څه کسان ولیدل مونږونه

یې کول، څه کسانو تلاوت کول ، او څه کسانو د حرامو او حلالو په اړه باندې خبرې کولې حضرت ابو هريره ورته وویل چې افسوس دی ستاسې په حال خو همدا د رسول الله ﷺ میراث دی چې تقسیم کيږي حضرت ابو هريره ⑦ ددې دین په زده کولو کې زیات تکلیفونه برداشت کول او اکثر وخت به وړی وو او هغه دخپل ځان په اړه فرمایي چې کله به زه ډېر زیات وړی شوم نو د رسول الله ﷺ کوم صحابي ته به ورغلم او له هغه نه به مې دکوم آیت په اړه پوښتنه وکوله او هغه به مې ترې زده کړو چې د ډوډی وخت به شو هغه به له ځان سره بوتلم او ډوډی به یې را باندې وخوړه .

یوه ورځ چې زه ډېر وړی وم نو په خپله خپټه پورې مې ددې لپاره چې یو څه درنده شي کانی تړلی وو په لاره کې ناست وم چې څوک به راشي حضرت ابو بکر صديق ⑦ راغلو او ما ترېنه د کوم آیت په اړه پوښتنه وکوله هغه راته صرف زما د پوښتنې ځواب راکړو او د خوراک لپاره یې راته ست ونه کولو بیا حضرت عمر ⑦ راغلو د هغه نه مې هم چې څه پوښتنه وکوله دهماغې پوښتنې ځواب یې راکړو او نور یې راته څه ونه ویل پدې کې رسول الله ﷺ راغلو او هغه په ما باندې پوه شو چې زه وړی یم او راته یې وویل چې ابو هريره ! ما ورته وویل هو! ویل یې په ما پسې راځه ... مونږ دواړه لاړو چې د دوی مبارک کور ته ننوتلو په کور کې یې یو جام شودې پیدا کړې پوښتنه یې وکوله چې دا له کومه راغلې؟ د کور واله وو ورته وویل چې تاسې ته چا رالېږلې دي ما ته یې ویل چې ابو هريره ورشه اصحاب صفه را وغواړه هغوی ټول راغلل او د همدې شودو نه یې وڅښلې او حضرت ابو هريره ⑦ فرمایي چې ما هم ترې وڅښلې او دا یو جام



شودې د ډېرو کسانو لپاره د معجزې په توګه باندې پوره شوې .

بيا يو وخت داسې شو چې مسلمانانو ته الله ② ډېر نعمتونه ورکړل ابو هريره ⑦ هم د ښه ژوند ، د کور واله ، د ماشوم خاوند شو او ښه ژوند يې لرلو خو بيا هم دې ژوند دده څخه هغه ټول تکليفونه او زحمتونه او د سختې ورځې هيرې نه کړې ده به ويل چې د يتيم ماشوم په ډول لوی شوم او د يو غريب انسان په توګه مهاجر شوم غريب وم د خپلې گېډې لپاره به مې خوراک له بصره بنت غزوان څخه اخسته ما به د خلکو خدمت کولو چې دوی به له سفر نه را و گرځېدل بيا الله ② زما سره مرسته وکوله او همدا بصره بنت غزوان سره مې نکاح وکوله الله ② لره حمد او ثنا ده چې ابو هريره يې يو امام جوړ کړی دی او دا جمله به ده هغه وخت ډېره ويله کله چې دی د مدينې منورې د والې په ډول مقرر کړل شوی وو او پدې وخت کې به يې هم خپل ډېر وخت د الله ② په عبادت ذکر او فکر کې تېرولو د شپې مونځ کول او شپه الله ② ته په ولاړه تېرول دده عام ژوند وو ددوی په کور کې به ټوله شپه د الله ② عبادت کېدو په اوله دريمه کې به دده لور مبارکې عبادت کولو په بله دريمه کې به دی را پاڅېدو او د شپې په آخره دريمه کې به دده کورواله را پاڅېده پدې سلسله به دابو هريره په کور کې يو ساعت هم داسې نه راتلو چې د الله ② عبادت به پکې نه کېدو .

حضرت ابو هريره ⑦ ټول عمر دخپلې مور ډېر احترام کولو او دهغې عزت به يې کولو کله به هم چې له کور نه وتلو نو ددې مبارکې کوټې ته به ورغلو په دروازه کې به ور ودرېدو ورته ويل به يې پر تا دې سلام وي مورې الله ② دې په تا

باندې رحم وكوي او الله ② د په تا باندې مهربان اوسي هغې به ورته ويل پر تا دې سلام وي زوی كيه الله ② دې په تا باندې مهربان شي ا و الله ② دې در باندې ورحميري كله كله به يې خپلې مور ته ويل چې مورې الله ② دې په تا باندې ورحميري لكه څنگه چې زه وړوكی وم او تا زما ساتنه وكوله دې مباركې به ورته ويل چې الله ② دې په تا باندې ورحميري لكه څنگه چې تا زه سمې لارې ته متوجه كړم او زما خيال د وساتلو په داسې وخت كې چې زه د لوی عمر خاونده وم .. حضرت ابو هريره ⑦ به تل خلكو ته ويل چې د خپل مور پلار سره دې مهربانه اوسي او دهغوی سره دې ښه رويه وكوي يوه ورځ يې چې وليدل دوه كسان په لاره روان وو او يو پكې مشر ښكاره كېدو نو د كشر نه يې پوښتنه وكوله چې دا ستا څه دی؟ هغه ورته وويل چې پلار مې دی حضرت ابو هريره ⑦ ورته وويل چې ده ته په خپل نوم سره مه وايه، په لاره ترېنه مخكې مه څه او په مجلس كې دده څخه وړاندې مه كينه ... مسلمانان ټول امام ابو هريره ⑦ د يو امام په صفت پېژني او دهغه احسان مني چې دوی ته يې د رسول الله صلى الله د مباركو حديثونو په را رسولو كې مرسته كړېده امام ابو هريره ⑦ د هجرت په ۵۹ هجري كال باندې د ۷۸ كلونو په عمر كې له دنيا نه سترگې پټې كړې .

الله ② دې د محمد ﷺ د امت نه ورته نېكه بدله وركړي .



## صرف د الله لپاره

په بنو اسرائیلو کې یو کس اوسېدو چې د الله ② عبادت به یې کاوه یو څوک ورته راغلل ورته یې وویل چې یوه قبيله ده هغوی د ونې عبادت کوي ده ته غصه ورغله او یو تبر یې را په اوږه کړو او د ونې په لور پدې نیت را روان شو چې ونه به ماتوي په مخه کې شیطان د یو زور سري په شکل کې مخې ته ورغلو ورنه یې وپوښتل چې دی چېرته روان دی؟ ده ورته وویل چې دا خاصه ونه ده چې خلک یې عبادت کوي او زه یې اوس پرې کول غواړم او دې شرک ته خاتمه ورکول غواړم هغه شیطان چې د زور سري په شکل کې وو ورته وویل چې دا کار ته نشې کولی ستا لپاره به ښه دا وي چې صرف د خپل عبادت سره کار وساتي او کوم شی چې په تا پورې اړه نه لري ستا ورسره څه کار نشته دا هم یو ډول عبادت دی ستا ورپورې څه کار دی پدې کې ده وویل چې نه زه دا ونه خامخا پرې کول غواړم او شیطان ورته نه پرېښودو پدې کې د دواړو جنگ شو چې په دې جنگ کې شیطان کمزوری شو چې کله شیطان خپل ځان په داسې حالت کې ولېدو چې هېڅ مرستندوی یې نه وو او نه یې د خلاصون لاره وه نو عابد ته یې وویل چې ما معاف کړه ما غلطې کړېده او اوس مې پرېږده نو چې کله یې پرېښود شیطان بیا ورته ویل چې گوره الله ② په تا باندې ددې ونې پرې کول واجب کړي نه دي او که ته هغه پرې نه کړې نو تاته هېڅ نقصان نه در رسيږي او که چېرته بیا ددې ونې پرې کول ضروري وای نو الله ② به کوم پیغمبر ته ویلي وو چې دا ونه پرې کړه خو د عابد په زړه کې دې خبرو هېڅ ځای هم ونه نیولو او تر اوسه پورې یې اراده وه چې دا ونه باید زه پرې کړم پدې وخت کې بیا ددوی په مینځ کې جنگ شو او یو ځل بیا شیطان کمزوری شو نو یې ورته وویل ښه یوه خبره واوره زه

یوه بله خبره کوم هغه دا چې ته یو غریب انسان یې د ژوند مشکلات د زیات دي ته دا ونه مه پرې کوه زه به تاته هره ورځ درې د سرو زرو روپۍ درکوم او هره ورځ چې ته را پاڅیرې دا درې روپۍ به ستا د بالښت لاندې ایښې وي پدې پیسو باندې ته خپل مشکلات حل کولی شي، د خپلوانو سره مرسته کولی شي او همدارنگه په نورو نېکو کارونو کې یې مصرف کولی شي او د ونې پرې کول صرف یو کار دی هغه هم څه دومره فایده من نه دی ځکه خلک بله ونه هم کېښودلی شي دې خبرو د عابد په زړه کې ځای ونیولو او په همدې باندې اتفاق شو عابد بېرته خپل کور ته ستون شو او هره ورځ به یې تر بالښت لاندې درې د سرو زرو روپۍ پیدا کولې خو صرف دوه ورځې سر په سر لکن په دریمه ورځ بیا تر بالښت لاندې هېڅ هم نه وو عابد غصه شو او تبرگی یې را په اوږه کړو او کلکه اراده یې وکوله چې دا ځل به ونه پرې کوي شیطان بیا د زاړه سړي په شکل کې ورسره مخامخ شو پوښتنه یې ترې وکوله چې دی چېرته ځي؟ ده ورته په چیغه سره وویل چه ونه پرې کوم شیطان ورته وویل چې زه تا دېته نه پرېږدم چې ته هغه ونه پرې کړې خبره ترخه شوه او د دواړو په مینځ کې جنگ شروع شو لکن پدې ځل شیطان د پاسه شو او عابد یې را چپه کړو عابد ځان ته ډېر حیران شو چې هغه بل ځل مې دی دوه ځلې را چپه کړو دا اوس په ما څه وشول چې ماتې مې وخوړه نوپه خپل زړه کې یې ځواب پیدا نه کړو نو د شیطان څخه یې وپوښتل چې وجه څه ده؟ شیطان ورته وویل چې په اول ځل ستا غصه صرف د الله ② د رضا لپاره را پارېدلې وه او چې کله دې لما سره مقابله شوه نو هغه درسره مرسته وکوله او زه یې درته را چپه کړم او دا ځل یو څه غصه ستا د سرو زرو د روپیو د لاسه ورکولو له امله هم

وه نو ځكه د الله ② مرسته لتا څخه پرې شوې وه  
نو ځكه ماته را چپه كړې .

نه وېره ② په يو ځوان زړه كې د الله

حضرت مالک بن دینار رحمه الله یوه ورځ په لاره  
تېرېدو چې ویې لیدل د لارې په غاړه یو ځوان کس  
ناست دی چې نوم یې عتبه وو او ژاړي سره ددې  
چې هوا ښه پوره یخه ده بیا هم په عتبه باندې  
خولې را ماتې دي مالک بن دینار رحمه الله چې دا  
حالت ولیدلو نو ورباندې زیات حیران شو د ځوان  
نه یې پوښتنه وکوله چې ته ژاړې ولې؟ او بیا  
پدې یخه هوا کې پر تا باندې خوله ولې روانه  
ده؟ هغه ورته وویل چې یوه ورځ زه پدې ځای کې  
وم او ما دلته یوه گناه کړې وه اوس چې پدې  
لاره راغلم هغه گناه راته یاده شوه او په  
خپله گناه باندې ژاړم .

که مونږ وگورو د تیرې زمانې د مسلمانانو په  
زړه کې د خپلو گناهونو په اړه څومره غم او  
درد پروت وو اوس خو که مونږ په زرگونو  
گناهونه هم کوو داسې بېغمه گرځو لکه مونږ چې  
څه هم نه وي کړي .

حسبي الله

## 7 حضرت ابو ذر غفاري

د مکي مکرمي په يوه غاړه کې چې په کوم ځای کې مکه د نور بهر علاقې سره تړل کېدله دلته يوه قبيله پرته وه چې د غفار په نوم وه پدې قبيله کې يو ځوان چې خپل نوم يې جندب ابن جنده وو او په ابوذر باندې يې شهرت درلودو اوسېدلو چې د ځوانۍ نه يې په زړورتيا تکړه والي او هوښيار والي کې شهرت درلود کله چې عرب د بتانو په عبادت باندې مصروف وو ده له اول نه ددې ډول عبادت نه کرکه کوله او د داسې ساده ډول عبادت نه يې ډېر بد وړل او د رسول الله ﷺ تر را ښکاره کېدلو نه وړاندې ورته دا کار د جهالت کار ښکاره کېدو سره ددې چې دې کار د ټولو عربو په زړه کې ښه ځای نيولی وو او هغه وخت دی په خپله قبيله کې وو چې تر دې ځايه پورې دا خبرې ور ورسېدلې چې په مکه کې پيغمبر را پيدا شوی دی او خلک د حق لارې ته را غواړي او خلک له تيارو نه د رڼا په لوري بيایي بغير ددې چې خپل وخت خراب کړي او ددې خبرې په معلوماتو کې ځنډ وکوي نو سم د لاسه يې خپل ورور انيس را وغوښت او ورته يې وويل چې څه لار شه او د هغه چا معلومات وکوه چې د پيغمبري دعوه يې کړېده او څومره معلومات دې چې پدې اړه پيدا کولی شول را يې وړه او د هغه سره وگوره هغه چې څه درته وويل ماته به ووايي حضرت انيس راغلو او د رسول الله ﷺ سره د ملاقات نه وروسته بېرته راستون شو او خپل مشر ورور حضرت ابو زريې په ډېره بې قراري سره انتظار کولو او چې راغلو نو د پيغمبر په اړه يې ورڅخه پوښتنه وکوله ورور يې ورته وويل چې ما دهماغه کس سره وکتل چې چا د پيغمبري دعوه کړېده د هغه خبرې رښتوني معلومېدلې او په خبرو کې يې هېڅ ډول شاعري او يا بل شی نه وو . حضرت ابو ذر 7 ترې وپوښتل چې دده په اړه

باندي خلکو څه ويل؟ ورور يې ويل چې خلکو ويل چې دا لېونی دی، ساحر دی او شاعر دی .

حضرت ابو ذر <sup>7</sup> وويل چې زما زړه اوس هم اطمینان ونه کولو او پدې خبرو زما زړه صبر نه شو که ته چېرته زما د کور او زما د اهل ساتنه وکوي نو زه پخپله مکې ته ځم او پدې اړه زه پخپله معلومات کوم . . ورور يې ورته ويل چې ښه ده لاړ شه لکن د مکې د خلکو نه د خپل ځان ساتنه کوه . . . حضرت ابو ذر <sup>7</sup> مکې ته راغلو په را رسېدلو سره يې دا معلومه کړه چې د مکې خلک رسول الله ﷺ او دهغه ملگرو ته ډېر زيات په غصه دي او که څوک هم دهغه په اړه پوښتنه کوي نو وهل کيږي او ټکول کيږي نو ځکه چې پاتې شو صرف څارنه يې کوله او له چا نه يې هم د پوښتنې جرئت ددې امله نشوای کولی چې نه معلومېده چې دا کس به د رسول الله ﷺ دوست او که دهغه دښمن وي په همداسې نامعلوم انتظار کې ورباندي شپه راغله نو د شپې د مکې مکرمې سره په خواکې اوږد ځملاست چې حضرت علي <sup>7</sup> ورباندي راغلو ويې کتل چې مسافر دی نو يې ورته د کورته د تلو ست وکولو دهغه سره لاړو مېلمه پالنه يې ورته وکوله او شپه يې له هغه سره تېره کړه او څرنگه چې حالات داسې وو چې يو پر بل باندي يقين نشوای کېدلی نو ټوله شپه پدې اړه باندي خبرې ونه شوې نو چې سحر شو بېرته له هغه کور نه را ووتلو او د مکې مکرمې خوا ته راغلو دا ورځ هم په همداسې بې خبري کې تېره شوه هېڅ معلومات ونشو چې هغه پيغمبر چېرته دی او د هغه سره ملاقات څنگه کيږي چې ماښام شو ده بيا په حرم کې د ځملاستلو اراده درلوده چې حضرت علي <sup>7</sup> بيا ورباندي راغلو او دی يې بيا له ځان سره کور ته بوتلو پدې شپه کې هم نه دده نه څه پوښتنه وشوه چې ته مکې ته د څه لپاره راغلی يې او نه ده پدې

اړه پوښتنه وکوله چې هغه پیغمبر چېرته دی تردې چې شپه تېره شوه سبا ورځ بیا لکه پروڼ داسې تېره شوه او د دریمې شپې لپاره بیا حضرت علي <sup>7</sup> له ځان سره کور ته بوتلو او دا شپه یې ترې پوښتنه کوله چې ته ماته ویلی شي چې ته مکې ته د څه لپاره راغلی یې؟ حضرت ابو ذر ورته وویل چې که ته لما سره دا وعده کوي چې که زه تاته ووايم نو ته به ما ته سمه لاره را وښيي او زما مرسته به وکوي نو زه به تاته ووايم . حضرت علي <sup>7</sup> ورسره وعده وکوله چې هغه به تر خپلې ټولې وسې پورې دده مرسته کوي نو بیا ده ورته وویل چې زه راغلی يم مکې ته چې هغه کس ووينم چې د پیغمبري دعوه یې کړېده او زه غواړم چې واوړم چې هغه څه وایي ... ددې خبرې په آوړېدو سره د حضرت علي <sup>7</sup> مخ د خوشحالي نه و ځلېدو او ویې ویل چې په الله د قسم وي هغه رښتونی پیغمبر دی او حضرت علي <sup>7</sup> حضرت ابو ذر <sup>7</sup> ته د رسول الله ﷺ او دهغه د هدایت په اړه نورې ډیرې خبرې وکولې او بیا یې ورته وویل چې کله مونږ وختي پاڅېږو سحر ته په کومه لاره چې زه ځم ته به په ما پسې راځي که په لاره کې څه مشکل وو یا زه د څه نه وډار شوم نو زه به ودرېږم ته به پوه شي او که زه روان وم ته به په ما پسې ځي او په کوم ځای چې زه ننوتلم ته به هم ننوزي ... حضرت ابو ذر تر سحره پورې د خوشحالي نه خوب ونه کړو چې ډېر یې شوق وو چې کله به سحر کیږي چې زه د پیغمبر سره وگورم او دهغه خبرې واوړم چې کله سحر شو نو په هماغه جوړه شوې نقشه دی او حضرت علي <sup>7</sup> روان شول تردې چې رسول الله ﷺ ته ورسېدل حضرت ابو ذر <sup>7</sup> ورته وویل چې السلام علیکم یا رسول الله .. رسول الله ﷺ ورته وویل وعلیکم السلام ورحمة الله و برکاته او د اسلام په تاریخ کې ددې ځای نه حضرت ابو ذر <sup>7</sup> اول هغه



کس دی چې رسول الله ﷺ ته یې په اسلامي طریقه باندې سلام کړی دی او بیا وروسته همدا الفاظ رسول الله ﷺ ته د سلام کولو لپاره عام شول او هرچا به همداسې سلام کولو .

رسول الله ﷺ د حضرت ابو ذر هرکلی وکړو او هغه ته یې د قران کریم یو څه آیتونه تلاوت کړل او بیا یې حضرت ابو ذر ⑦ ته اسلام وړاندې کړو هغه اسلام قبول کړو او د شهادت کلمه یې وویل او دا د غفار قبیلې نه لمړی مسلمان وو .

راځئ چې د حضرت ابو ذر ⑦ نه واورو چې هغه خپله قصه څنگه کوي هغه فرمایي چې ددېنه وروسته زه د یوڅه ورځو لپاره د پیغمبر سره پاتې شوم او هغه ماته اسلام را وښودو او د قران تلاوت یې را زده کړو او په اسلام یې پوه کړم او بیا یې راته وویل چې تر څو پورې مونږ د خپل دعوت اعلان نه وي کړی ته به هم خپل اسلام پټ ساتي او راته یې وویل چې د مکې د مشرکینو څخه به خپل اسلام پټ ساتي که هغوی ستا په اسلام خبر شي زه پدې ډارېږم چې تا به مړ کړي ابو ذر غفاري ⑦ وویل چې زما روح د الله ② په اختیار کې دی زه په ترهغه د مکې نه نه ځم ترڅو مې چې دوی ته د اسلام اواز ور آوړولی نه وي پدې سره رسول الله ﷺ چې پاتې شو زه مکې ته راغلم قریش ناست وو خبرې یې کولې زه راغلم او ددوی په مینځ کې و درېدوم او په خپل پوره لوړ اواز مې وویل ای قریشو زه ددې گواهي ورکوم چې الله یو دی شریک نه لري او زه ددې گواهي ورکوم چې محمد د الله ② پیغمبر دی زما اواز په دوی باندې ډېر بد اثر وکړو او دوی په ما باندې را ټول شول په ډېره بې رحمۍ سره یې پر ما باندې د وهلو شروع وکوله او په یقیني توګه دوی غوښتل چې ما په وهلو سره ووژني پدې وخت کې حضرت عباس د رسول الله ﷺ تره زه و

پېژندلم هغه راغلو او خلکو ته يې وويل چې اې دا تاسې څه کوئ دا خو د غفار قبيلې سړی دی په کومه باندې چې ستاسې د تجارت لاره ده که دا مړ شو نو بيا به ستاسې دا لاره بنده شي پدې خبره سره دوی زه پرېښودم زه بېرته رسول الله ﷺ ته ورغلم هغه چې زما حالت وليدو نو يې راته وويل چې ما تاته ونه ويل چې خپل اسلام تر اوسه پورې لا پټ وساته ...؟ ما ورته وويل چې اې د الله ② پيغمبره دا يو ضرورت وو ما په زړه کې محسوس کړو او پوره مې کړو بيا رسول الله ﷺ ماته وويل چې څه اوس دې خپلو خلکو ته ورشه او هغوی ته هر هغه څه ووايه چې تا دلته وليدل او واد آورېدل خلک د الله لوري ته را وغواړه کېدای شي چې الله ② دوی ته ستا په لاس هدايت وکوي او ددوی له امله الله ② تاته ثواب درکړي او چې کله د واورېدل چې ما ځان ښکاره کړو نو بيا به زما خواته راشي . . . د رسول الله ﷺ ددې خبرو د آوړېدو سره زه دهغه نه روان شوم چې کله خپلې علاقې ته راغلم ورور رانه پوښتنه وکوله چې څه دې وکول؟ ما ورته وويل چې ما د رسول الله ﷺ سره اسلام قبول کړو نور زه مسلمان یم بيا زما ورور هم مسلمان شو او په شريکه باندې ورغلو خپلې مور ته مو اسلام وړاندې کړو هغې وويل چې بچيانو زما هم ستاسو مذهب خوښ دی او هغه هم مسلماننه شوه پدې سره دا کورنۍ مکمله مسلمانان شول او په شريکه يې د الله ② د دين لپاره په غفار قبيله کې کار شروع کړو او ډېر خلک يې مسلمانان کړل او دوی ته يې دين ورزده کړو او ددوی په مينځ کې به په شريکه سره عبادت کېدو او د جمع مونځ به يې کولو حضرت ابو ذر ⑦ په خپل ځای کې پاتې شو تردې چې رسول الله ﷺ مدينې منورې ته هجرت وکړو او د يو څه وخت تېرېدلو وروسته ابو ذر ⑦ هلته پسې ورغلو بيا يې د رسول الله ﷺ نه وغوښتل چې

که هغه ته منظوره وي دی به د رسول الله ﷺ په خاص خدمت کې پاتې شي او دده لپاره به خدمت کوي رسول الله ﷺ پدې خبره خوشحال شو او هغه به چې کله هم حضرت ابو ذر <sup>7</sup> لیدلو نو په خوشحالی سره به ورسره مخامخ کېدلو همدلته د رسول الله ﷺ سره په هر ډول حالاتو کې پاتې شو تردې چې کله رسول الله ﷺ وفات شو نو بیا ده هم نور په مدینه کې وخت نشو تېرولی او په هره لحظه کې به رسول الله ورته یادېدو او دا ژوند ورته سخت وو نو بیا ده هم مدینه پرېښوده او ترې مسافر شو . . او تر کومه پورې چې ژوندی وو د ساده ژوند مالک وو او داسې ژوند یې کولو لکه څنګه چې څوک په کوم ځای کې په عارضې توګه اوسېږي کله چې یوه ورځ یو کس دده کور ته راغلو او کور ته یې وکتل چې بالکل خالي ښکاره کېدو هغه کس په حیرانۍ کې ترې پوښتنه وکوله چې ستاسې د کور سامان چېرته دی؟ ده ورته په مسکا کې وویل چې زمونږ په بل ځای کې یو کور دی هلته مو لېږلی دی او مونږ اکثر سامان هلته لېږو (دده مطلب د آخرت کور وو) هغه کس ورته وویل چې دلته به هم یو څه سامان پرېښی وو ترڅو چې اوسېدئ نو استعمالولو به مو . . حضرت ابو ذر <sup>7</sup> ورته وویل چې ددې کور مالک پدې کور کې مونږ تر ډېره وخته پورې نه پرېږدي . . . . حضرت ابو ذر <sup>7</sup> د هجرت په ۳۲ کال له دنیا نه رحلت وکولو الله <sup>2</sup> یې دې مرتبې لوړې کړي .



## د مور اطاعت

حضرت علقمه ⑦ جلیل القدر صحابي وو او د الله ② په عبادت کولو کې به هر وخت مصروف وو روژه به یې په خوله او د شپې به یې مونځ کولو څه مال به چې په لاس ورغلو د الله په لاره کې یې له مصرف کولو نه نه سپمولو او د الله ② په لاره کې به په خیرات ورکولو سره ډېر زیات خوشحال کېدلو او ښه خیراتونه به یې کول دا یو وخت بیمار شو او بیماری یې ورو ورو پسې سختېده بي بي یې راغله رسول الله ﷺ ته یې وفرمایل چې زه ددې لپاره راغلم چې تاته وواېم چې زما خاوند علقمه سخت بېمار دی او د مرګ په بستر باندې پروت دی رسول الله ﷺ حضرت عمار، حضرت شعیب او حضرت بلال ته وویل چې تاسې ورشي د علقمه کور ته او دهغه د مرګ په حالت کې هغه ته کلمه وواياست چې هغه یې درسره ووايي .. دوی چې کله ورغلل نو حضرت بلال ⑦ د شهادت کلمه ویله لکن د علقمه ⑦ ژبه ورباندې نه گرځېده حضرت بلال ⑦ په منډه منډه راغلو رسول الله ﷺ ته یې وویل چې د هغه ژبه په کلمه نه گرځي څه وکړو؟ رسول الله ﷺ پوښتنه وکوله چې مور او پلار یې ژوندي دي؟ چا ورته وویل چې د الله رسوله صرف موريې ژوندی ده او بوډی ښځه ده رسول الله ﷺ ورته احوال ور ولېږلو چې که هغه کولی شي چې د کور نه را بهر شي نو دلته دې راشي او که هغې ته راتلل تکلیف وي نو دا دې په کور پاتې شي زه در ځم.

کله چې دا خبر د علقمه مور ته راغلو هغې وویل چې زما عمر دې دده نه قربان شي زه ورځم او را پاڅېده خپله همسایې را واخیسته او د رسول الله ﷺ په مجلس کې حاضره شوه سلام یې وکولو رسول الله ﷺ یې د سلام ځواب ورکړو او ورته یې

وويل اى د علقمه مورې! ته ماته رشتيا ووايه او كنه نو الله ② به په ما باندې وحى نازله كړي او ماته به رشتيا را راوړسوي د علقمه په اړه راته ووايه .. هغې مباركې وويل چې هغه ښه مونځ كوي او روژې نيسي او خيراتونه كوي رسول الله ﷺ ورته وويل چې ستا په اړه څنگه دى؟ دې ورته وويل د الله رسوله زه ترېنه خفه يم.. رسول الله ﷺ ورڅخه وپوښتل ولې؟ دې مباركې ورته وويل چې هغه خپله ښځه خوښه كړه او زما اطاعت يې پرېښودو بيا رسول الله ﷺ ورته وويل د علقمه مورې يقين دى چې دهغه ژبه د كلمې ويلو نه همدا ستا خفگان بنده كړېده بيا رسول الله ﷺ حضرت بلال ته وويل چې ورشه لږ څه لرگي را ټول كړه د علقمه مور پوښتنه وكوله چې اى د الله رسوله ستا څه اراده ده؟ رسول الله ﷺ ورته وويل چې اوس يې زه همدا ستا په مخ كې سوزوم دې وويل اى د الله رسوله هغه زما زوى دى زه هغه داسې نشم ليدلى چې زما په مخ كې د وسوزيږي رسول الله ﷺ ورته وويل اى د علقمه مورې! د الله ② عذاب ددې اور نه ډېر سخت دى كه ته غواړې چې هغه د د عذاب نه وساتل شي نو ته ورته معافي وكوه او كه ته ورته معافي ونه كوې نو دهغه مونځونه ، روژې او خيراتونه به هغه ته هېڅ فايده هم ونه كوي د حضرت علقمه مور وويل اى د الله رسوله زه الله ② د هغه ملائكې او مسلمانان پدې باندې گواه كوم چې زه له خپل زوى نه خوشحاله يم ... رسول الله ﷺ حضرت بلال ته وويل چې څه اوس ورشه وگوره چې هغه كلمه ويلې شي او كنه ؟ چې كله بلال ⑦ ورغلو نو ويې ليدل چې د هغه ژبه اوس په كلمه گرځېده حضرت بلال ⑦ دا خبره نوټ كړه او حضرت علقمه ⑦ په همدې ورځ باندې وفات شو (الله ② يې دې مرتبې لوړې كړي) رسول الله ﷺ يې د غسل په وركولو باندې امر وكړو او د تكفين او

تجهيز انتظام يې وشو رسول الله ﷺ يې په خپله جنازه وکړه او خپل يې کړو بيا يې رسول الله ﷺ د قبر په خوا کې ودرېدو او ويې فرمايل هغه څوک چې د خپلې مور په مقابل کې د خپلې ښځې اړخ ونيسي الله او دهغه ملائکې او ټول خلک ورباندې لعنت وايي ترڅو يې چې توبه ويستلې نه وي الله به يې خيراتونه ، مصرفونه او نور نیک کارونه قبول نه کړي دالله خوشحالي ستاسې د والدينو په خوشحالي کې او د هغه خفگان د دوی په خفگان کې دی .

### د يوه کور په بدل کې په جنت کې کور

حضرت عبد الله ابن جحش دهغه کسانو له جملې څخه دی چې د اسلام په شروعاتو کې مسلمان شوی وو او کله چې په مکه مکرمه کې د قریشو ظلمونه تر حد واوښتل نو رسول الله ﷺ خپلو ملګرو ته مدينې منورې ته دهجرت کولو اجازه وکړه او د حضرت عبدالله ابن جحش لپاره هجرت څه نوې خبره نه وه ددېنه مخکې يې حبشې ته هجرت کړی وو خو دا ځل هجرت يو څه بدل وو دا ځل د خپلو ټولو ماشومانو، کور واله وو او ددوی د قبيلې نه مسلمانو کسانو دده په دې هجرت کې له ده سره ملګري کوله دا هجرت په داسې وخت کې وو چې د مکې مشرانو به د مکې مسلمانان په غور سره څارل چې څوک شته او څوک تللي دي پدې وخت کې د

مکې دوه مشران را ووتل چې يو ابو جهل او بل يې عتبه وو او پدې وخت کې دوى ډېر لرې نه وو تللي چې د مکې د مشرانو د حضرت عبد الله او د جحش د کورنۍ د نور غړو کورنو ته د دوى ور پام شو چې خالي وو او بادونه پکې لگېدل يو بل ته يې سره چېغه کړه چې دېنو جحش کورونه خالي شوي دي او دوى چېرته تللي دي او د حضرت عبد الله بن جحش ډېر ښکلى او قيمتي کور وو او هغه مبارک همدا قيمتي کور د الله ② د رضا لپاره پرېښود او ابو جهل ورننوتلو او هرڅه چې پکې وو هغه يې را ټول کړل کله چې حضرت عبد الله بن جحش ته ددې خبر ورسېدو چې ابو جهل دده له کور سره څه کړي دي هغه دا خبره له رسول الله ﷺ سره شريکه کړه او هغه ورته وويل چې ته اوس دهغه په اړه فکر مه کوه ولې تا دا کور د الله ② د رضا لپاره قرباني کړى نه وو؟ ښه نه ده چې الله ② تاته ددې کور په ځاى په جنت کې کور درکړي؟ حضرت عبد الله ورته وويل هو د الله رسوله خوښه مې ده ددې ورځې نه وروسته به حضرت عبد الله ⑦ کله ددې کور په اړه نه شکايت وکولو او نه څه فرياد او ټول عمر به يې پدې خبره خوښي ښکاره کوله چې الله ② به ده ته ددې کور په بدل کې په جنت کې کور ورکوي .



## ابو سفیان ابن الحارث

د دوو کسانو په مینځ کې ډېر کم داسې خواږه تعلقات پیدا کېږي لکه د رسول الله ﷺ او د سفیان ابن الحارث په مینځ کې چې وو البته دا هغه سفیان ابن الحارث نه دی دا سفیان ابن حارث دی چې د رسول الله ﷺ د سکه تره زوی دی او څرنگه چې د یو څه وخت لپاره دده پالنه هم حضرت حلیمي بي بي کرېده نو د رسول الله ﷺ رضاعي ورور هم دی په یو ځای سره لوی شوي او ډېر وخت یې سره یو ځای تېر کړی دی او ډېر وخت په یوه کور کې هم سره اوسېدلي دي او په عمر کې هم سره همزولي وو ، او ددې ټولو خبرو تقاضا دا وه چې کله رسول الله ﷺ د خپل دعوت شروع کړې وای نو ابو سفیان باید اول هغه کس وای چې دې اواز ته یې لږ لږ ويلي وای لکن بیا هم داسې ونه شول او کله چې رسول الله ﷺ د خپل دعوت اعلان وکولو نو پدې وخت کې ابو سفیان ابن الحارث د قریشو نامتو جنگیالی او نامتو شاعر هم وو هغه خپل ځان او قلم دواړه د رسول الله ﷺ په خلاف استعمالول شروع کړل او کله به هم د قریشو او مسلمانانو په مینځ کې جنگ کېدو ابو سفیان ابن الحارث به د چې قریشو د لوري نه ښه ونډه پکې اخستله آن تقریباً تر شلو کلونو پورې هغه پدې خپل ضد باندې پاتې شو او دهغه دریو نورو وړنو نوفل، ربیع او عبدالله له مخکې نه اسلام قبول کړی وو لکن ده نه وو قبول کړی د هجرت په آتم کال د مکې تر فتح وړاندې دده حالت بدلون ته تیار شو او دده حالت پداسې توګه بدل شو لکه دی چې وایي چې کله ماته ښکاره شوه چې هرې خواته د اسلام خبرې کېدلې او اسلام خپرېدلو او هر لوري ته د اسلام ترقي مخ په وړاندې تله نو ما خپل ځان تنګ محسوس کولو ماته خپل ځان داسې ښکاره کېدو لکه زه چې په دام کې گیر شوی وم

او ما به ویل چې زه به چېرته ځم ؟ او داسې نور سوالونه وو چې زما په زړه کې به را تاوېدل آخر مې خپل کور واله او ماشومانو ته ویل چې ځانونه تیار کړئ مکه پرېږدو او چې مسلمانان مګې ته راشي نو یقینې خبره ده چې ما به وژني زما کور واله ماته وویل چې ته اوس پدې خبره باید پوه شي چې عربو او عجمو د محمد دین قبول کړی دی او ته تر اوسه پورې په خپل ضد باندې ولاړ یې او ته باید اول هغه کس وای چې دهغه مرستې ته تیار شوی وای ، تا باید په اول وخت کې دهغه تصدیق کړی وای او د هغه مټ دې مضبوط کړی وای هغوی ددې کوښښ کولو چې زما دماغ دېته تیار کړي چې زه د رسول الله ﷺ سره په خپله رویه باندې بیا فکر وکوم ددې خبرو په دوران کې الله ② زما زړه د اسلام خواته خلاص کړو پدې وخت کې ما خپل غلام ته امر وکړو چې زه چېرته ځم یو آس او یو اوبښ راته تیار کړه خپل زوی جعفر مې له ځان سره ملګری کړو او په تیزی سره مو د الابوا په لوري حرکت وکړو دا د مګې مکرمې او مدینې منورې په مینځ کې یو ځای دی ما آورېدلي وو چې رسول الله ﷺ دلته دمه کړېده په هغه وخت کې چې د مګې په لور د ټولو مسلمانانو سره را روان وو کله چې مونږ هغه ځای ته ور نږدې شوو نو ددې لپاره چې ما څوک ونه پیژني هسې نه چې پیغمبر علیه السلام ته له رسېدو نه وړاندې مې څوک مړ کړي نو خپل مخ مې په ځادر کې پټ کړو او چې ډېر ور نږدې شوم نو په پښو باندې روان شوم او چې د صحابه وو اوله ډله په مخه راغله نو له هغوی نه مې لاره چپه کړه و ډار شوم هسې نه چې څوک مې و پیژني او همداسې په غلې غلې توګه ما ځان تر هغه وخته پورې وساتلو چې تر څو رسول الله ﷺ په یوه ټولي کې راته ښکاره شو چې را روان دی زه ورته بالکل مخامخ شوم او چې ښه ور نږدې شوم نو له خپل مخ نه مې ځادر لرې کړو هغه زه ولیدلم او

ويې پېژندلم لکن لما څخه يې مخ تاو کړو زه يې مخې ته ور تاو شوم لکن هغه بيا هم لما څخه مخ تاو کړو او نه يې غوښتل چې زما مخ ته وگوري دا کار يې را سره څو ځله وکولو پدې وخت کې ټولو مسلمانانو زما لوري ته بد بد کتل پدې وخت کې چې زه د ابوبکر صديق <sup>7</sup> سره مخامخ شوم هغه هم راته بد بد وکتل او بلې خواته را څخه لاړو بيا همداسې د حضرت عمر <sup>7</sup> سره هم مخامخ شوم او هغه هم همداسې بد بد راته وکتل او ما وليدل چې زما په اړه يې د يو انصاري سره څه وويل او هغه انصاري بيا ماته بد بد کتل او راته يې وويل د الله دشمنه تا رسول الله ﷺ او دهغه صحابه وو ته ضرر رسولی او تا ددوی سره جنگونه کړي دي انصاري په لوړ اواز سره ماته سپکې سپورې ويلې چې ټولو مسلمانانو ماته په غصه غصه کې کتل پدې وخت کې ماته خپل تره حضرت عباس د خلکو په مينځ کې ښکاره شو ما دهغه خواته ور منډه کړه او دهغه لوري ته د پناه اخستلو په نيت ورغلم او ورته مې وويل ای زما تره ته پوهېږې چې زه پدې تمه وم چې که زه د اسلام قبلولو په نيت پيغمبر ته ورشم هغه په زما په اسلام خوشحال شي ځکه چې دهغه سره زما ښه او نږدې خپلولي ده او بل دا چې په خلکو کې زما د ښه مقام له امله به هغه زما اسلام ته خوشحال شي او اوس هغه لما سره خبرې نه کوي او لما څخه مخ اړوي خير دی ته ورته ووايه چې هغه لما سره خبره وکوي زما تره ماته وويل چې نه ... زه خو و الله که ورته ووايم چې لتا سره دې خبره وکوي ما هغه ته ډېر منت وکولو او ورڅخه مې وپوښتل نو بيا زه چا ته ورشم؟ ته اوس ما چاته پرېښودل غواړې او گوره زه لتا څخه نور هېڅ هم نه غواړم صرف رسول الله ﷺ ته ووايه چې زما سره خبرې وکوي خو بالاخره دده څخه هم زما څه کار ونشو چې په خلکو کې حضرت علي <sup>7</sup> را ښکاره شو هغه ته ورغلم او

خپله قصه مې هغه ته تېره کړه خو دهغه جواب ماته همداسې وو لکه زما د تره حضرت عباس **7** چې څنگه وو زه بېرته تره ته راغلم ورته مې وويل چې نو بيا ښه ده که ته د پيغمبر عليه السلام زړه زما لپاره نشي نرمولی نو بيا خو لږ تر لږه هغه کس ته خو ووايه چې ماته د نورې ښکېلې نه کوي او زما سپکاوی دې بند کړي ماته تره وويل چې ته ماته را وښايه هغه کس څوک دی چې تاته خبرې کوي ... کله چې ما ورته وښودو نو تره مې راته وويل چې ښه دا خو نعمان ابن الحارث النجاري دی بيا مې تره هغه ته احوال ور ولېږلو او ورته يې وويل چې گوره دا ابو سفیان ابن الحارث د رسول الله ﷺ د تره زوی دی او زما وراره دی که نن رسول الله ﷺ دده سره خفه دی يوه ورځ به لده سره خوشحال شي دا پرېږده (خبرې مه ورته کوه) زما تره هغه لما څخه تردې حده پورې منع کړو چې هغه وويل چې سمه ده زه به نور ده ته هېڅ هم نه وایم دا وخت تېرېدو چې رسول الله ﷺ جغه مقام ته را ورسېدو (د مکې مکرمې نه اوس هم د څلورو ورځو منزل دی) زه يې د خيمې په دروازه کې کېناستلم او زما زوی جعفر زما په خوا کې و درېدو او اوس هم چې را سره مخامخ شو رسول الله ﷺ را څخه مخ تاو کړو خو زه اوس نا اميد نه وم او چې کله به هم هغه چېرته دمه وکوله نو زه به دده د خيمې مخې ته کېناستلم او زوی به مې مخې ته ودرېدو زه سخت پدې حالت کې تنگ شوم له ځان سره مې ويل زما د قسم په الله وي چې يا خو به رسول الله ﷺ زما لپاره خپله خوشحالي ښکاره کوي او يا خوبه زه دښتې ته ځم او په دښته کې به زه او زوی به مې دواړه پاتې کېږو تردې چې د لوړې او تندې نه مړه شو رسول الله ﷺ زما چې دا خبره واورېده هغه له خپلې خيمې نه را ووتلو او ماته يې دا ځل ډېر په ځير ځير وکتل او زما په زړه کې را غله چې کېدی شي اوس

به مسکي شي لکن هغه جدي کتل او بيا يې راته وويل چې ابو سفيانه اوس په تا باندي څه ملامتي نشته هغه حضرت علي **7** ته وويل چې دتره زوی ته دې ور وښيه چې هغه اودس څنگه وکوي اودس پرې وکوه بيا يې بېرته ماته راوله کله چې حضرت علي **7** بېرته را وگرځېدو رسول الله ورته وويل چې خلکو ته اعلان وکوي چې زه د ابو سفيان څخه خوشحال يم دوی دې هم ترې خوشحال شي بيا چې پيغمبر عليه السلام مکې ته ننوتلو زه هم ورسره وم او هرځای ته به چې تلو زه به ورسره تلم او کوښښ به مې کول چې دده سره وم او په هېڅ صورت کې به ترېنه نه جدا کېدم تردې چې يو وخت داسې راغلو چې د حنين د جنگ وخت شو د عربو قبيلو د رسول الله ﷺ د جنگ لپاره تياری شروع کړو او ډېر کسان يې را ټول کړل په لوی قوت او طاقت سره مشرکين جنگ ته را مخې ته شول چې کله ما د مشرکانو زیادت او دهغوی زور وليدو ما له ځان سره وويل چې زما د هم قسم په خدای وي چې نن به زه داسې کار کوم چې خپلې ټولې د پخوازمانې بدی له خلکو نه ورباندې هیرې کړم او داسې کار به کوم چې الله او دهغه رسول ورباندې خوشحال کړم کله چې دواړه لښکرې سره مخامخ شوې نو د مشرکينو فشار په مسلمانانو زیات وو حالت خراب شو او مسلمانانو حوصله د لاسه ورکړه او ځینې مسلمانان بې زړه شول خو ما رسول الله ﷺ وليدو چې توره يې په لاس کې وه او لکه د غر داسې کلک ولاړو وو او په خوا کې ورسره څه صحابه وو په جنگ باندي ښه گرم آخته وو ما پدې وخت کې له خپل آس نه را ټوپ کړل او دده مبارک لوري ته ورغلم او دده په خوا کې مې جنگ شروع کړو په زړه کې مې غوښتل چې که د رسول الله ﷺ په خوا کې مې شهادت نصیب شي زما تره حضرت عباس **7** د رسول الله ﷺ د قچرې واړې نيولې وې او په خوا کې ورسره ولاړ وو ما په ښي لاس باندي د رسول الله ﷺ څخه دفاع

کوله او په چپ لاس مې دخپلې سپرلې وایرې نیولې  
وې د رسول الله ﷺ په خوا کې ځای مې نیولی وو او  
چاته مې هم اجازه نه ورکوله چې لاس یې تر رسول  
الله ﷺ پورې را ورسیري کله چې رسول الله ﷺ زما  
مقابله او په دښمنانو باندې زما پر له پسې  
گذارونه وکتل نو یې زما له تره څخه پوښتنه  
وکوله (زما مخ ورته نه ښکاره کېدو) چې دا څوک  
دی؟ حضرت عباس ⑦ ورته ویل چې د الله رسوله  
دا ستا ورور او ستا د تره زوی ابو سفیان ابن  
الحارث دی ته ترې خوشحال شه هغه وفرمایل  
چې زه ترې خوشحال یم او الله ② دده ټولې  
پخوانۍ غلطیانې ورته وبښلې چې له ما سره یې  
هرڅه کړي دي زه پدې خبر زیات خوشحال شوم  
او په رکاب کې مې د هغه پښه ښکل کړه او په  
ژړا شوم هغه زه قرار کړم او ماته یې حوصله  
راکړه او ددېنه وروسته مو خپل خپل ځایونه  
ونیول او جنگ تر خپله وخته پورې ادامه پیدا  
کړه او ددې جنگ نه وروسته به زه د رسول الله ﷺ  
سره ډېر زیات خوشحال وم او دهغه سره به مې د  
خپل ژوند نه ډېره زیاته مزه اخسته خو ده تر  
آخره پورې د رسول الله ﷺ سترگو ته مخامخ نه وو  
کتلي دهغه شرم له امله چې ده په زړه کې دهغه  
کارونو له امله محسوس کولو چې ده له رسول الله  
ﷺ سره د جهالت په دور کې کړې وو خو اوس به  
ابو سفیان ⑦ ټوله ورځ په تلاوت او د الله ② په  
ذکر او فکر باندې مصروف وو او ټوله ورځ به یې  
ددین په زده کولو کې کوښښ کولو یوه ورځ  
پداسې حالت کې چې هغه جومات ته ننوتلو رسول  
الله ﷺ د حضرت عائشه ⑦ څخه پوښتنه وکوله چې  
ته پوهېږې چې دا څوک دی؟ هغې ورته وویل نه ..  
رسول الله ﷺ ورته و فرمایل چې دا زما د تره زوی  
حضرت ابو سفیان دی تر ټولو وړاندې جومات ته  
ځي او تر ټولو وروسته له جومات نه بهرته ځي .

د حضرت عمر ⑦ د خلافت په زمانه کې چا وليدو چې په بقیع کې یې قبر کېندلو او ښائسته کولو خلک حیران شول چې دی څه کوي؟ ددېنه دری ورځې وروسته د بیماري په حالت کې په کور کې پروت وو او د کور خلکو ورته ژړل ده وویل چې زما په حالت مه ژاړئ قسم دی چې دهغې ورځې نه چې ما اسلام قبول کړی دی ما بد کار نه دی کړی . ددې خبرې سره وفات شو الله ② یې دې مرتبې لوړې کړي .

## دشمني په دوستي بدليږي

د هجرت په شپږم کال رسول الله ﷺ وغوښتل چې دا خپله د دعوت حلقه لا پسې فراخه کړي نو ددې لپاره يې آته خطونه په شا او خوا ساحه کې د عربو بادشاهانو ته ولېږل او هغوی يې د اسلام لوري ته را وغوښتل پدې بادشاهانو کې يو ثمامه وو کوم چې د بني حنيفه قبيلې سردار وو او د یمامه علاقې بادشاه وو چا هم دده په اړه د مخالفت جرئت نشو کولی د ښه زور او طاقت خاوند وو ښه دبدبه يې وه .

ده ته چې کله د اسلام دعوت ورسېدو نو هغه پرې غصه شو او بالکل يې د اسلام دعوت ته د غوږ نېول و نه غوښتل او په زړه کې يې ارمان پيدا شو چې تللی وی او محمد يې وژلی وای او دده دا پروگرام يې بالکل سوزولی وای .

په زړه کې يې د اسلام سره کينه وه او انتظار يې کاوه چې وخت پيدا شي او دی د رسول الله ﷺ په خلاف باندې څه وکوي آخر د وخت تېرېدنې دا خبره دده له دماغ څخه وويستله او هېره يې شوه سره ددې چې دده په تړونو کې يو ځل يوه کس ور په ياده کړه خو بيا هم ده پرېښوده

خو په زړه کې به يې بيا هم پروگرامونه او پلانونه ساتل د همدې پروگرامونو په سلسله کې يې د رسول الله ﷺ يوگروپ صحابه په شهادت ورسول ددېنه وروسته رسول الله ﷺ دده د مرګ حکم وکولو .

د يو څه وخت نه وروسته ده تصميم ونيولو چې عمرې ته لاړ شي (دجهالت په وخت کې به دوی عمره داسې کوله چې مکې ته به راغلو په مکه کې يې بتان ايښي وو تر هغوی په را وڅرخېدل او بيا



به يې بتانو ته قرباني هم وکوله ددې سفر په دوران کې دده لاره په مدينه منوره باندې وه چې مکې مکرمې ته به راتلو په لاره کې يوه حادثه وشوه چې پدې اړه وړاندې کتنه (پيش بيني) نه وه شوې هغه دا چې پدې وخت کې په مسلمانان له مدينې منورې نه په چاپېريال کې گرځېدل چې څوک نا بلده به يې ولېږدو نو پوښتنه به يې ترې کوله او د امنيت ساتلو لپاره دا يو ښه اقدام وو چې گزمه به کېده او ددې گزمه کونکو يوه ډله له ثمامه سره مخ شوه او دده نه يې پوښتنې وکولې خو دى يې بيا هم ونه پېژندلو تردې را يې وستلو او په جومات کې يې تر يوه ستنه پورې کلک کلک وتړلو او ددې انتظار يې کاوه چې رسول الله ﷺ راشي چې هغه څه هدايت فرمايي .

رسول الله ﷺ چې کله جومات ته د ننوتلو په حالت کې وو پوښتنه يې وکوله چې تاسې ته معلومه ده چې دا تاسې څوک نيولى دى؟ دوى ورته وويل نه بيا رسول الله ﷺ و فرمايل چې دا خو ثمامه بن اثال دى او دا تاسې ډېر ښه کار کړى دى چې دا مو نيولى دى .

رسول الله ﷺ بېرته راغلو کور ته او خپل کور واله ته يې وويل چې څه مو پاڅه کړي وي هغه جومات ثمامه بن اثال ته ور ولېږئ او شودې ورباندې و څښئ او دا ټول کارونه رسول الله ﷺ هغه وخت وکول چې تر اوسه پورې يې دده سره خبرې نه دي شوي او نه خويي لا تر اوسه ورسره کتلي دي . چې رسول الله ﷺ ورسره خبرې شروع کړې نو اول يې ترې پوښتنه وکوله (ددې نه مخکې تېر شول چې ده يوه ډله صحابه هم شهيدان کړي وو) د خپل ځان په اړه لڼا سره څه دي چې ووايي؟ ده وويل چې ستاسې خوښه ده اوس که ما وژنئ نو هم زه ستاسې په اختيار کې يم اوس او که ما معاف کړئ ستاسې شکرپه به کوم او که

چېرته تاسې پيسې غواړئ نو چې خومره تاسې  
غواړئ زه به هم دومره پيسې درکړم .

رسول الله ﷺ دى پرېښودو د دوو ورځو لپاره خو  
اوس يې هم خوراکونه ورلېږل او د خپلې اوبې  
شودې يې ورباندې څښلې دوه ورځې وروسته رسول  
الله ﷺ بيا ورته راغلو ورځخه يې وپوښتل چې د  
خپل ځان په اړه به څه ووايي؟ ده ورته بېرته  
خپل ځواب تکرار کړو بيا رسول الله ﷺ خپلو صحابه  
وو ته و فرمايل چې خلاص يې کړئ .

ثمامه د رسول الله ﷺ مسجد پرېښود او روان شو  
تردې چې د جومات نه لږ لرې د خورما باغ وو دې  
ځای ته را ورسېدو خپل اوبښ ته يې اوبه ورکړې  
او خپل ځان يې ووينځلو او ځان يې تازه کړو  
بېرته د رسول الله ﷺ مسجد خواته ورتاو شو او د  
مسلمانانو د ډلې په مخ کې ودرېد او په لوړ  
اواز يې د شهادت کلمه وويله او خپل اسلام يې  
اعلان کړو بيا د رسول الله ﷺ په خدمت کې حاضر  
شو ورته يې وويل اى محمده ﷺ ! يو وخت ستا مخ  
زما لپاره په دنيا کې تر ټولو نه بد مخ وو او  
اوس ستا مخ زما لپاره په دنيا کې تر هر بل چا  
نه محبوب مخ دى ما ستاسې کسان شهيدان کړي دي  
او بيا زه ستاسې په ولکه کې راغلم تاسې راسره  
څه وکول؟ .

رسول الله ﷺ ورته وويل چې په تا باندې اوس هېڅ  
ملا متي نشته په اسلام کې داخلېدل پخواني  
گناهونه ختموي او د يوه نوي ژوند شروع کيږي .



## د سختي نه وروسته تحفه

د هجرت په آتم کال رسول الله ﷺ يوه ډله مجاهدين د حضرت ابو عبيده <sup>7</sup> په مشرۍ کې ولېږل او دوی ته يې يوه اندازه خورما د خوراک لپاره ورکړې دا کسان ډېر وو او خورماوې لږ وې نو يو څه وخت چې تېر شو نو په دوی باندې د خوراک کمي شو بيا دوی په فوځ کې د موجوده کسانو څخه اوښان اخستل او هغه به يې حلالول او د اوبښ د مالک سره به يې وعده کوله چې کله مدينې ته بېرته و گرځو نو بيا به درته ستا پيسې هلته درکوو چې يو څه وخت پداسې حالت کې هم تېر شو نو امير فکر وکاوه چې که مونږ همداسې حلالي کوو نو بيا خو به زمونږ سره د نقلیه وسائلو او دسپرليو کمي راشي نو ځکه يې دا طريقه هم ودروله او په فوځ کې يې اعلان وکولو چې له چا سره په خپله توبه کې هرڅومره خورماوې پاتې وي هغه دې را ټولې کړي هغه يې ټولې ترې جمع کړې او بيا به يې هر مجاهد ته د ورځې يوه خورما ورکوله چې دی پرې زندگي وکوي او د مجاهد لپاره به همدا يوه خورما په ټوله ورځ کې وه ، کله چې حضرت جابر <sup>7</sup> چې د همدې ټولې غړی وو قصبه کوله چا ترې پوښتنه وکوله چې ټوله ورځ به مو په يوه خورما څنګه گذاره کوله؟ ده ورته وويل چې همدې يوې خورما ته به مونږ انتظار کولو او چې کله دا هم ختمې شوې نو مونږ به د وچو ونو پاڼې را ټولولي او هغه به مو په اوبو کې نرمې کړې او بيا به مو خوړلي او کله چې حالات دې اندازې ته ورسېدل بيا هم اسلامي مجاهدينو هېڅ ډول شکايت نه کولو او دا هرڅه يې د ثواب ذريعه گڼل او په ټولو تکليفونو باندې يې صبر کړی وو نو الله <sup>2</sup> ورباندې خپل رحمت وکولو او د سمندر نه يې يو ډېر لوی ماهی پخپله د وچې خواته را وغورځولو او دا ډېر لوی وو او د ټول فوځ لپاره د خوشحالي ذريعه شو

پدې فوج کې به درې اوبښان په يو وخت کې حلاليدل خو پدې ماهي باندې دوى آتلس ورځې گذاره وکوله او چې کله مدينې منورې ته د بېرته را گرځېدلو وخت شو نو ټولو ترېنه خپل سامانونه ډک کړل او له ځان سره يې غوښه راوړه او چې کله دا خبره بيا رسول الله ته وشوه هغه ﷺ و فرمايل چې بس دا ماهي تاسې ته د الله له لوري نه برابر شوى وو .

### ابو عبیده ابن الجراح

د ښه بدن خاوند وو لوړ قد يې وو ښکلي مبارکه رنګي ږېره يې وه ځلانده او روښانه مخ يې وو چې مخ ته به يې چا کتل نو خوشحالي احساس به يې کولو الله ② ورته روښانه مخ او ښکلي څېره ورکړې وه او ددې ټولو سربېره حيا ناک او د حيا نه ډک انسان وو دروند طبيعت يې درلوده مسقيم طبيعت يې وو په سختو حالتونو کې هم هغه نه غصه شو او نه جدي په صفايي او تيز او عمل کې د تورې د تېځ سره مشابه وو او ده ته د رسول الله امين هم ويل کيږي او د رسول الله ﷺ لپاره يې د مالي کا رکول او خزانه به له ده سره وه پوره نوم يې امير ابن عبد الله ابن الجراح دی خو دی په ابو عبیده ابن الجراح سره مشهور شوى دی حضرت عبد الله بن عمر ⑦ دده په اړه فرمايي چې په قریشو کې درې کسان (پس د پیغمبر نه) ډېر زيات بهترين خلک وو او چې کله به هغوى تاته خبرې کولې نو تاته به يې دوکه نه درکوله او چې کله به تا ورته خبرې کولې په تا باندې به يې د درواغو تور نه لگولو ① حضرت ابو بکر صديق ② حضرت عثمان ابن عفان ③ حضرت ابو عبیده ابن الجراح ④ حضرت ابو عبیده له هغه کسانو څخه دی چې د اسلام په شروع کې يې ايمان راوړى وو او د حضرت ابو بکر صديق ⑦ څخه يوه ورځ وروسته په

اسلام مشرف شوی دی په حقیقت کې دی د ابو بکر صدیق ⑦ په وجه مسلمان شوی دی حضرت ابو بکر صدیق ⑦ دی، عبد الرحمن ابن عوف، عثمان ابن ماذون او ارقم بن ابی الارقم ټول رسول الله ﷺ ته وروستل او هلته دوی ټولو په یو ځای اسلام قبول کړو ددوی مسلمانېدل په اسلامي تاریخ کې ډېره لویه کامیابي وه او د خوشحالی خبره وه ټول د ښې نظریې او ښه فکر خاوندان وو حضرت ابو عبیده ⑦ د هغه ټولو تکلیفونو برداشت وکولو چې د اسلام په سر کې په مسلمانانو باندې تېرېدل او د ټولو تکلیفونو یې په مینه سره مقابله کوله او په خپل اسلام او ایمان کې ډېر زیات کلک او د پخې عقیدې مالک وو دې ټولو تکلیفونو او زحمتونو دی یوه ذره هم له خپل هدف نه لرې نه کړو د ښه استقامت مالک وو او دهغه د شهامت او د غیرت د نښو نه یوه دا هم وه چې دی بدري وو دی له هغه کسانو څخه وو چې په بدر کې شرکت کړی وو او د هغه کسانو له جملې څخه وو چې د اسلام د تاریخ یو تاریخي جنګ بدر یې گټلی وو حضرت ابو عبیده په مختلفو غزاګانو کې شرکت کړی دی او اکثر وخت به یې مشري هم په غاړه وه او داسې کس وو چې د مرګ نه بالکل په زړه کې وېره نه وه ټول قریش دده څخه زیات په ډار کې وو او ټول عمر به یې دده سره د مخامخ کېدلو څخه ځان ژغورلو کله چې په بدر کې یو کس په ده مبارک پسې شو حضرت ابو عبیده ⑦ ډېر کوشنې وکولو چې ددې کس سره د جګړې کولو څخه ځان وژغوري لکن هېڅ شی کېدل ممکن نه وو آخر دا چې دا کس پدې باندې کامیاب شو چې د حضرت ابو عبیده لاره ونیسي او دهغه مخې ته ورشي بیا هم حضرت ابو عبیده ⑦ ددې کس سره جنګ کول نه غوښتل خو هغه کس بالکل دده سره مخامخ وو نو د مقابلي نه بغیر بله لاره نه وه نو حضرت ابو عبیده صرف یو وار ور پرېښودو او هغه کس یې

په سر باندي ووهلو په هماغه ځای باندي و غورځېدو او هلاک شو او دا کس څوک وو؟ او ابو عبیده ولي دده د جنگ څخه ځان غړولو؟ ولي تر آخره وخته پورې ابو عبیده صرف خپل ځان خلاصولو او دفاع يې کوله؟ ددې پوښتنو ځواب لږ مشکل دی خو صرف یو ټکی يې ځواب دی چې دا کس عبدالله ابن الجراح د حضرت ابو عبیده ابن الجراح پلار وو او ده کله هم نه غوښتل چې خپل پلار قتل کړي تر آخره وخته پورې ده دخپل ځان دفاع کوله خو هغه د ده وژل غوښتل .

او همدې واقعي ته په قران کریم کې اشاره شوېده چې الله ② فرمایي ( په هغه کسانو کې چې په الله او د قیامت په ورځ ایمان لري ته به داسې کسان پیدا نه کړي چې دهغه کسانو سره دوستي وکوي چې هغوی د الله او دهغه د رسول دشمنان دي اگر که هغه کسان ددوی پلرونه وي یا يې زامن وي یا يې ورونه وي او یا يې مشران وي الله د دوی په زړونو کې ایمان ور اچولی دی او دوی یې په خپل قدرت سره کلک کړي دي او دوی ته يې استقامت ورکړی دی .... ) سورت مجادله آیه ۲۲ )

په بدر کې د ابو عبیده ⑦ د خپل پلار سره داسې مخامخ کېدل څه عجیبه خبره نه وه ځکه چې دهغه په زړه کې د الله ② مینې او په هغه باندي کلک ایمان ځای نیولی وو او ابو عبیده ⑦ ښه او بد کار صرف د همدې ایمان په واسطه پېژندل او هغه څه به ورته ښه ښکاره کېدل کوم به چې دده ایمان ته ښه ښکاره کېدل او هغه څه به ورته بد ښکاره کېدل چې دده ایمان ته به بد ښکاره کېدل .

حضرت محمد ابن جعفر ⑦ روایت کوي چې د نصاراوو یوه ډله رسول الله ته راغله ورته يې وویل چې ای ابالقاسم مونږ تاسې مسلمانانو ته

ډېر د احترام په نظر گورو زمونږ په مينځ کې څه لانجه ده ته زمونږ سره يو کس ولېږه داسې کس را سره ولېږه چې هغه ستا خوښ وي چې هغه زمونږ په مينځ کې په هغه لانجه کې فيصله وکوي رسول الله ﷺ ورته وويل چې تاسې بيا وروسته راشئ زه به يو څوک درسره ولېږم چې هغه به ښه فيصله هم وکولې شي او په هغه باندې تاسې هر ډول اعتماد هم کولئ شئ حضرت عمر <sup>7</sup> دا خبرې آورېدې بيا هغه وروسته وويل چې زه د د ماسپښين مانځه ته وختي لارم او تمه مې وه چې رسول الله ﷺ به ما انتخاب کړي کله چې رسول الله ﷺ مونځ ختم کړو خپل ښي او چپ طرف ته يې کتل شروع کړل ما هم خپل ځان لږ پورته کړو چې رسول الله ﷺ مې وويني هغه زه وليدم او بيا يې هم لا يو بل خوا ته کتل تردې چې ابو عبیده بن الجراح ته يې اشاره وکوله او ورته يې وويل چې ته له دوی سره لار شه او ددوی په مينځ کې چې کومه لانجه ده دهغې په اړه ددوی په مينځ کې د حق فيصله وکوه .

حضرت ابو عبیده <sup>7</sup> د پوره اعتماد کس وو د مشري کولو ښه صلاحيت پکې وو لکه پ مخکې قصه کې چې تېر شول رسول الله ﷺ دی د څه صحابه وو په مشري کې يو ځای ته د کوم کار لپاره لېږلی وو هلته د خوراکی توکیو کمبود وو او اسلامي فوځ د لوړې سره مخامخ شو ده به خپلو کسانو ته په ډېر سم ترتيب سره د ورځې يوه خورما د يو کس په سر ورکوله او بيا يې ورته ويل چې دا به داسې خورئ لکه ماشوم چې دمور له سينې نه شودې څنگه خوري او بيا به پسې اوښه څښي نو دا به ستاسې لپاره کفايت کوي.

حضرت ابو عبیده <sup>7</sup> به کوښښ کاوه چې په هره صحنه کې د رسول الله ﷺ سره ملگری پاتې شي او دهغه سره په هره واقعه کې شریک شي کله چې

رسول الله ﷺ وفات شو د عامو صحابه وو په څېر حضرت ابو عبیده ۷ هم ډېر زیات په غم کې وو صحابه  د خلیفه د مقرر کولو لپاره سره را غونډ شول په یو ځای کې چې د بنو سعاده د خلکو د مجلس ځای وو او سقیفه یې ورته ویل او دا ورځ په تاریخ کې د یوم سقیفه په نوم سره شهرت لري پدې ورځ باندې حضرت عمر ۷ حضرت ابو عبیده ۷ ته ویل چې لاس دې راکړه .. دهغه لاس یې په لاس کې ونیولو او ورته یې وویل چې زه په رښتون ولي سره قسم خورم چې ما در سول الله ﷺ نه آورېدلي وو چې هغه ویل د هر امت لپاره یو امین وي او ابن جراح ددې امت امین دی بیا ددېنه وروسته د حضرت ابو بکر صدیق ۷ سره د بیعت کولو سلسله شروع شوه او حضرت ابو عبیده هم ورسره بیعت وکولو او ښه په ایمانداري سره یې دهغه متابعت کولو او د هغه نېټې مشاور وو او هغه به دده سره ه په هرڅه کې مشوره کوله او ده به دهغه سره په هر کار خیر کې مرسته کوله کله چې حضرت ابو بکر صدیق ۷ وفات شو او د حضرت عمر د خلافت دور شو نو بیا ده دهغه سره بیعت وکولو بیا یې دهغه په پوره مینه سره متابعت او تابعداري کوله کله چې دی سوريې ته د مسلمانانو د لشکر د امیر په توګه ولېږل شو ده اسلامي لشکر یو په بله پسې د کامیابي لوري ته بوتلو او ښې کامیابي یې ورته راوړي تردې چې ټوله سوريه د مسلمانانو تر واکمنۍ لاندې راغله او حضرت ابو عبیده ۷ کله هم د خپل مشر د امر نه سر نه وو غږولی خو پدې وخت کې د سوريې علاقه تر طاعون لاندې راغله او وبا پکې ګډه شوه نو ځکه پدې وخت کې یو ځل ورته د امیر المومنین له لوري نه خط راغلو چې پکې لیکلي وو (ته دلته ضرور په کار یې او تېز راشه چې که دا خط د شپې درته ورسېدو د سحر را ختلو نه وړاندې راشه او که



دا خط د ورځې درته ورسېدو د شپې د شروع کېدو نه وړاندې را روان شه ) دا خط چې کله حضرت ابو عبیده ته ورسېدو ویې ویل چې خلیفه د داسې چا ساتنه کول غواړي چې هغه پاتې کېدونکی نه دی او بیا یې حضرت امیر المومنین ته ولیکل (زه پوهېږم چې زه ستا په کار یم خو تاته معلومه ده چې زه د مسلمانانو د لښکر سره د امیر په شکل کې راغلی یم زه خپل ځان داسې ساتل نه غواړم چې دوی دې لا په خطر کې وي او ترڅو چې د الله ② خوښه وي زه به ددوی نه بېل نه شم نو چې دا خط کله درته ورسېدو ستاسې به مهرباني وي ما ددې حکم نه خلاص کړه او ماته اجازه راکړه چې دلته پاتې شم ) حضرت عمر ⑦ چې دا خط ولوستلو اوښکې یې په مخ باندې را تویې شوې د مجلس خلکو ترې پوښتنه وکوله چې ابو عبیده ⑦ شهید شوی دی ای امیر المومنین ؟ ده وویل نه بلکه مرګ ورته نږدې راغلی دی ... د حضرت عمر ⑦ اندازه لګول غلط نه وو د یو څه لږ وخت د تېرېدلو نه وروسته حضرت ابو عبیده ⑦ ته د طاعون بیماری ور ورسېده او تردې چې وفات شو خو د وفات په وخت کې یې د خپل لښکر کسانو ته و فرمایل چې ای خلکو زما خبره واورئ ما ته اجازه راکړئ چې یو څو داسې نصیحتونه درته وکوم چې تاسې ورباندې عمل وکوئ نو تاسې به په سمه لاره سم کړي (مونځ کوئ، د رمضان روژه نیسئ، خیراتونه کوئ، حج او عمره کوئ، په اتحاد سره اوسېئ او یو د بل مرسته کوئ، د خپل امیر اطاعت کوئ او دهغه نه سر غړونه مه کوئ، د دنیا په فریب خطا نه شئ که په تاسې کې څوک زر کاله هم ژوندی پاتې شي بیا به هم پدې لاره ځي چې په کومه باندې اوس زه روان یم ) ددې نصیحت نه وروسته یې مخ معاذ ابن جبل ⑦ ته ور واړولو او ورته یې وفرمایل ای معاذه د خلکو امامت کوه (ته ددوی مشر شوې) ددې خبرې په کولو سره دده پاک روح

دده له بدن څخه ووتلو ، الله ② يې دې مرتبې  
لوړې کړي .



## د جازان قصه

حضرت عبد الله بن مسعود 7 په کوفه کې په یو ځای باندې تېرېدلو چې هلته خلک را ټول شوي وو پروگرام یې جوړ کړی وی او جازان د موسیقي د کومې آلې غږونکی وو او خپله یې هم ورسره اواز ویلو حضرت عبدالله بن مسعود 7 لږ په تللو کې ورته حصار شو او چې دهغه اواز یې واورېدو نو یې وویل چې ښکلی اواز لري څومره به ښه وای چې پدې اواز سره یې د قران خدمت کړی وی او بیا یې خپل سر ښکته کړو او ترې تېر شو .

چې کله عبد الله ابن مسعود 7 لاړو نو جازان له چا څخه پوښتنه وکوله چې دا کس څوک وو او څه یې وویل ؟ چا ورته وویل چې دا د رسول الله ﷺ ملگری عبد الله من مسعود 7 دی او ده ویل چې ستا اواز ډېر ښکلی دی کاش پدې اواز سره تا د قران خدمت کړی وای

د حضرت عبدالله ابن مسعود 7 دې تبصرې دده په زړه باندې تاثیر وکولو او د موسیقي کومه آله یې چې په لاس کې وه هېسته یې وغورځوله او په عبد الله ابن مسعود 7 پسې یې منډه کړه په هغه پسې ورسېدو او دهغه په خدمت کې و درېدو او په ژړا شو حضرت عبد الله ابن مسعود 7 هم هغه ځان ته را نږدې کړو او ددېنه وروسته بیا هغه توبه وویستله او او د حضرت عبد الله ابن مسعود 7 په خدمت کې پاتې شو او دهغه نه به یې علوم او دیني مسائل زده کول تردې چې د هغه وخت ښه عالم تره .



## ته ولي خاندي؟

حضرت حسن بصري رحمه الله د خپلې زمانې يوه ښه عالم او د ښې تقوى مالک شخصيت وو په تقوى پرهيزگاري او عبادت کولو کې يې ځانگړى شهرت درلود او لري يې او ده کله هم په ډکه خوله نه وو خندلي او د مرگ ذکر او ياد به دى خندا ته نه پرېښودو يوه ورځ چې په لاره باندې روان وو نو يو ځوان يې وليد چې خندل يې ده ورڅخه پوښتنه وکوله چې تا تراوسه پورې دا فکر کړى دى چې ته به يو وخت په صراط باندې هم تېرېږې؟ تا کله دا فکر کړى دى چې کله حساب کتاب ختم شي ته به جنت ته او که دوزخ ته لېږل کېږې؟ هغه ځوان ورته وويل چې نه ... حضرت حسن بصري رحمه الله ورته ويل نو بيا داسې ولي خاندي ؟ ددېنه وروسته به هغه ځوان بيا بالکل نه خندل او هغه پدې پوه شو چې په رښتيا کې ددې ژوند حقيقت څه دى .

مونږ هم چې کله هم په ډکه خوله خاندو نو ددې مطلب دادى چې مونږ ته خپل مرگ په زړه نه دى او هغه مو هېر کړى دى صحابه  به چې ټوله ورځ په نيکو کارونو باندې آخته وو خو چې کله به شپه شوه نو بيا به يې الله ته ژرل او دخپلو گناهونو په اړه به يې توبه ويسته او د الله <sup>②</sup> نه به يې غوښتل چې که ددوى نه څه قسم خطا شوې وي نو معاف يې کړه او د الله <sup>②</sup> نه به يې د آخرت د ښېگڼې په اړه سوال کولو او ددې په چپه مونږ چې ټوله ورځ گناهونه کوو بيا مو هم نه زړه د ژړا لپاره نرم شو او نه مو د الله په دربار کې کومه اړيکته .



## رشتونی امیر

حضرت عمر **7** یوه شپه د خپل عادت مطابق په کوڅو کې د خلکو د حالاتو د معلومولو لپاره گرځېدو او دده غلام هم ورسره وو پدې دوران کې دوی هارا نومي ځای ته ورسېدل د مدېنې په چاپېريال کې او په دېشته کې يې وليدل چې اور بليزې دوی وويل چې دا ښکاري چې کومه قافله ده او ښار ته له رسېدو وړاندې ورباندې شپه راغلې ده راځه چې ورشو وگورو که يې څه خدمت په کار وي ورته وبه يې کوو او که يې کوم شی په کار وي نو مونږ به ورسره مرسته وکوو.

چې دوی هلته ورغلل گوري چې یوه ښځه ده په اور يې د اوبو نه ډک کوم شی باندې کړي دي او ماشومان په خوا کې ورسره ناست دي حضرت عمر **7** ورباندې سلام واچولو او د نېږدې ورتلو اجازه يې ترې وغوښته هغې ورته اجازه ورکړه او دی نېږدې ورغلو (هغې ښځې نه پېژندلو چې دا حضرت عمر **7** دی)

حضرت عمر: دا ماشومان ولي ژاري؟  
هغه ښځه: ځکه دا وري دي .

حضرت عمر: پدې اور باندې ديگي کې څه شی دي؟  
هغه ښځه: پدې کې خالي اوبه دي ماشومان پرې غلطوم دوی ته مې په ذهن کې دا ورکړي چې پدې کې د خوراک څه شی دي او دوی به په انتظار انتظار کې ويده شي الله به زما او د حضرت عمر په مينځ کې د قيامت په ورځ فيصله وکوي .

حضرت عمر په ژړا کې ورته وويل چې ای الله د په تا ورحميري حضرت عمر ستا د حال نه څه خبريږي؟ .

هغه ښځې ويل چې هغه زمونږ امير دی هغه بايد له مونږ نه ځان خبر کړي .

حضرت عمر ⑦ بېرته ښار ته را وگرځېدو او يوه بوجی يې د اورو، خورماوو، غوړيو او نورو ضروري شيانو څخه ډکه کړه او يو څه پيسې يې ورسره واخستې بيا يې خپل غلام ته وويل چې دا بوری اوس ماته را په شا کړه .


غلام ورته وويل چې نه امير المومنين ماته يې را په شاه کړه .

امير المومنين ورته وويل چې نه دا زما پيتی دی او زه به يې په شا کوم غلام ډېر ټينگار وکولو چې نه ماته يې را په شا کړه لکن حضرت عمر کلک شو چې نه زه يې خپله په شا کوم او ورته يې وويل چې آيا ته کولی شې په آخرت کې زما پيتی ته په شا کړې؟ او ددې ښځې په اړه به په آخرت کې زما څخه پوښتنه کېږي .

حضرت عمر ⑦ دا بوری راوړه د زړې ښځې خيمې ته او يو څه غوړي څه اوړه او څه خورما يې په لويښي کې واچول او په اور يې کېښودل او په خپله يې اور ته پوکۍ ورکولو چې اور ولگوي غلام وايي چې ما لو گۍ ليدو چې د حضرت عمر تر ږيره لاندې راوتلو يو څه وخت ورسته يو ښه خوراک د حلوا په شکل کې تيار وو په خپلو لاسونو يې په ماشومانو باندې خوراک وکولو او ماشومانو دومره خوراک وکولو چې دوی پرې ښه ماړه شول او دوی ته يې لږ نور تيار کړو ورته يې وويل چې دا ستاسې د بل ځل خوراک لپاره ماشومان زيات خوشحاله وو او په خپلو کې سره لوبې کول شروع کړې .

زنانه ډېره زياته خوشحاله وه او ده ته يې وويل چې الله ② د تا ته ستا د مهرباني اجر درکړي او په رښتيا چې د عمر په ځای ته د خلافت قابل يې ده ورته وويل چې ته د خليفه ځای ته

راشي نو هلته به ما هم وويني بيا د يوڅه وخت  
 لپاره هلته نېږدې كېناستلو بيا را روان شو  
 مدينې ته په لاره كې يې غلام ته وويل چې ته پوه  
 شوې زه هلته ولې كېناستم؟ ځكه چې ما دا  
 ماشومان په ژړا كې ليدلي وو ما غوښتل چې په  
 خدا كې يې هم ووينم بيا د شپې كافي برخه  
 تېره شوې وه چې مېنې منورې ته راغلل الله ②  
 دې د حضرت عمر درجې لوړې كړې ، اى حضرت عمره  
 تا داسې خلافت وكولو چې دتا نه وروسته يې بيا  
 مثال پيدا نه شو كاش چې د پاتې امت د مشرانو  
 په زړونو كې ستا مهرباني او عدالت سلمه برخه  
 هم واى نو اسلامي امت به دمخلفو بدبختيو ښكار  
 نه كېدو .



## 7 حضرت ابو الدرداء

کله چې سحر وختي حضرت ابو الدرداء 7 د خپل بت خواته ورغلو چې د کور په قيمتي برخه کې يې ساتلی وو او هغه ته يې سلام وکولو او احترامات يې ورته په ځای کړل او په هغه باندې يې هغه قيمتي جامه خپره کړه چې دوه ورځې وړاندې ورته يو تجار له يمن څخه راوړې وه نو د کور نه د بازار په لوري را ووتلو پدې ورځ په کوڅو کې د بدر نه د را گرځېدلو ځوانانو شور وو چې جنگي بنديان ورسره وو ابو الدرداء ددې رش نه تېر شو بيا يې د يو خزرجي ځوان څخه د عبد الله بن رواحه چې دده زور ملگری وو په اړه وپوښتل چې هغه څنگه او چېرته دی هغه وويل چې د جنگ په صحنه کې هغه په ډېر سخت ځای کې را گېر شوی وو خو بيا په امن سره ترې را خلاص شو ابو الدرداء چې د خپل زاره ملگري په اړه واورېدل چې سخت را گېر شوی وو نو زيات خفه شو او ددوی دواړو ملگري او ورور گلوي په مدينه کې د جاهليت په زمانه کې له چا نه هم پټه نه وه پاتې دواړه ډېر خواږه دوستان وو لکن کله چې اسلام مدينې منورې ته راغلو حضرت عبد الله بن رواحه قبول کړو او ابو الدرداء رد کړو خو دې خبرې بيا هم ددوی په مينځ کې تعلقات خراب نه کړل بيا به هم حضرت عبد الله بن رواحه 7 ورتللو او د ابو الدرداء سره به کېناستلو هغه ته به يې د اسلام د فايدو په اړه ويل او هغه ته به يې د اسلام لوري ته بلنه ورکوله او دلائل به يې ورته وړاندې کول لکن چې ابو الدرداء به ترېنه انکار کولو پدې سره به عبد الله بن رواحه زيات خفه کېدلو پدې ورځ ابو الدرداء لاړو خپل دکان ته او کېناستلو اخستل او خرڅول يې شروع کړل په خپل تجارت کې مصروف شو حضرت عبدالله بن رواحه 7 د حضرت ابو الدرداء کور ته راغلو ام الدرداء په کور کې



په صحن کې وه سلام يې ورباندې واچولو او پوښتنه يې وکوله چې ابو الدرداء چېرته دی هغه ورته وويل چې د ابو الدرداء وروره سلام دې په تا باندې وي هغه خو دکان ته تللی دی حضرت عبدالله بن رواحه <sup>7</sup> سیده هغه کوټې ته لاړو چېرته چې هغه بت ایښی وو چې دوی به يې عبادت کولو او دا بت يې را واخستلو ورته يې وويل چې دا هغه شی دي چې د الله <sup>2</sup> سره دده عبادت کيږي؟ او پدې سره يې په بت باندې د ماتولو شروع وکوله او چې بت يې ښه مات مات کړو نو بيا له کور نه ووتلو دده له وتلو وروسته چې ام الدرداء هغه کوټې ته ورغله نو يې وليدل چې بت ټوټې ټوټې په غولي پروت دی نو په ژړا شوه او په چيغو چيغو يې ورته ژړل چې کله د ابو الدرداء د راتلو وخت شو نو ام الدرداء په دروازه کې ناسته وه او په چيغو چيغو يې ژړل ده ترې پوښتنه وکوله چې ولې ژاړې؟ دې ورته وويل چې ستا ورو عبد الله بن رواحه راغلی وو مونږ دلته نه وو او چې لاړو مونږ وليدل چې ستا بت يې مات کړی دی دی ډېر زيات غصه شو او جذباتي شو او په زړه کې يې د انتقام لمبې بلې شوې او يو څه وخت چې تېر شو لږ يې دماغ په ځای شول نو يې فکر وکاوه چې که پدې بت کې څه کمال وای نو د خپل ځان ساتنه به يې کړې وه او همدې خبرو يې په زړه کې حرکت پيدا کړو او سیده لاړو د حضرت عبد الله بن رواحه کور ته او هغه يې تر لاس ونيولو او دواړه د رسول الله ﷺ خواته ورغلل او هلته يې اسلام قبول او اعلان کړو دهغه نه وروسته يې خپل ټول ځان د اسلام خدمت ته وقف کړو په الله او د هغه په رسول باندې ايمان دده په ژوند کې ډېر بدلون راوستلو او ده به هروخت په هغه صحنو باندې خفگان ښکاره کولو چې دده د جاهليت په زمانه کې تېرې شوې وې او ده به ارمان کاوه چې د نېکو کارونو څخه پاتې شوم او هغه اوس پدې هم پوی شوی وو چې

دده ملگرو پدې دوو او دریو کلونو کې د اسلام په باره څومره څه زده کړي وو دوی څومره قران زده کړی دی او دوی څومره الله ② او دهغه پیغمبر ته نږدې شوې دي ... ده په خپل ذهن کې هوډ او اراده وکوله چې اوس به د شپې او ورځې کوښښ کوي چې هغه څه لاس ته راوړي چې دده څخه تېر شوي دي د الله ② عبادت دده د شپې او ورځې د پروگرام مهمه برخه شوه او د دیني علومو د زده کړې لپاره ددوی کوښښ نه ستومانه کېدونکی او نه ستړی کېدونکی وو ده به زیات وخت پدې کې مصرف کولو چې د قران کریم په اړه معلومات لاس ته راوړي او د هغه په معنی مطلب او پیغام باندې ځان پوره پوه کړي کله چې ده ته ښکاره شوه چې تجارت او د دنیا کارونه دی له الله او د هغه له عبادت څخه لري ساتي نو خپل فعالیتونه یې په تجارت کې بالکل کم کړل او ډېره لږ توجه به یې ورته کوله او نور خپل وخت به یې اکثر په ذکر او عبادت کې تېرولو چا ترې پوښتنه وکوله چې په تجارت کې د خپله توجه ولې کمه کړه؟ ده ورته وویل چې زه د ښه تجارت مالک وم د اسلام نه وړاندې خو د اسلام نه وروسته مې غوښتل چې عبادت او تجارت دواړه وکوم لکن زه پدې خپل مقصد بریالی نه شوم او پوه شوم چې دین او دنیا دواړه نه سره کیږي نو ځکه مې د عبادت لپاره د تجارت لوري ته خپله توجه کمه کړه .

ده به ویل چې زما د په هغه ذات قسم وي چې د ابو الدرداء روح د هغه په لاس کې دی چې زما په زړه صرف دا یو ارمان دی چې ددې جومات سره نږدې مې دکان وای او هر مونځ مې په جمع سره په جومات کې کولی او خیر دی لږ ګټه مې دې کولی .

حضرت ابو الدرداء <sup>⑦</sup> نه يوازې دا چې په تجارت کې خپله دلچسپي کمه کړه بلکه په دنيایي ټولو کارونو کې يې خپله علاقه تر شونې حده پورې کمه کړه او داسې جامې به يې آغوستلې چې صرف د پردې لپاره بس کېدلې او دده د بدن پرده ورباندې کېدله او داسې خوراک به يې کولو چې صرف دی ورباندې ژوندی پاتې کېدلو .

يو ځل د یخنی موسم وو او دده کور ته څه مسلمانان مېلمانه راغلل ده ورته ښه خوراک ورکړو خو چې د ویده کېدلو وخت شو نو هېڅ شی يې ورنه کړو چې دوی پکې د یخ نه پټ شي مېلمانه په زړه کې خفه شول چې دا شپه به څنګه تېرېږي په مجلس کې یو کس وویل چې زه ورځم ورڅخه پوښتنه کوم نورو ورته وویل چې نه مه ورځه خو دا کس ورغلو او د ابو الدرداء <sup>⑦</sup> د کوټې خواته ورغلو چې ويې کتل چې حضرت ابو الدرداء <sup>⑦</sup> په غولي پروت دی او ښځه يې ورسره په خوا کې ناسته ده او دواړه په معمولي جامو کې پټ دي او کمپلې ورسره نشته حضرت ابو الدرداء <sup>⑦</sup> مېلمه ته وویل چې که څه وای نو اول به مو تاسې ته درکړي وو خو زمونږ په کور کې کمپلې نشته دي .

د حضرت عمر <sup>⑦</sup> د خلافت په زمانه کې حضرت عمر <sup>⑦</sup> ده ته وویل چې ته به په سوريه باندې والي شي ده ددې وظيفې د اخستلو څخه انکار وکولو چې کله حضرت عمر رضی الله <sup>②</sup> ورباندې ټينګار وکولو نو بيا ده ورته وویل چې که ته ما ددې لپاره هلته ورلېږي چې زه د دوی امامت وکوم او دوی ته قرآن ور وښيم نو زه به لاړ شم بيا حضرت عمر <sup>⑦</sup> ورته وویل چې صيح ده ددې لپاره تاسې لاړشئ بيا هم ښه ده .

د امامت لپاره هغه دمشق ته روان شو چې کله دمشق ته ورسېدو نو هلته يې وکتل چې خلک د عيش نه ډک ژوند کوي او په ژوند کې يې په زړه پورې راحتونه راغلي دي نو پدې خبره حضرت ابو الدرداء رضي الله ② خواشيني شو او خلک يې په جومات کې راټول کړل او خبرې يې ورته شروع کړې او ورته ويل يې ( اى د دمشق خلکو تاسې په دين کې زما وروڼه ياست ، زما داسې گاونډيان ياست چې يو له بل سره نېږدې اوسېږو او د دښمن په مقابل کې يو له بله سره مرسته کوو زه په داسې حال کې تاسې ته نصيحت کوم چې زه لتاسې څخه د نصيحت په بدل کې هېڅ شى نه غواړم نو بيا تاسې زما خبره ولې نه منئ ايا دا سمه خبره ده چې زه په سترگو گورم چې هغه کسان چې زده کړه يې کړې وي په داسې حال کې له دنيا نه ځي چې جاهل کسان لا همداسې جاهل پاتې دي او زده کړه نه کوي؟ ماته ښکاره کيږي چې الله ② به د څه شيانو په اړه ستاسې نه ځواب غواړي ، د څه شيانو څخه يې تاسې بند کړي او منع کړي ياست ، ايا دا ښه کار دى چې زه تاسې وينم چې داسې څه جمع کوئ چې هغه تاسې نه خورئ ، داسې تعمیرونه جوړوئ چې تاسې پکې نه اوسېږئ ، داسې اميدونه ساتئ چې تاسې ورته نه رسېږئ ستاسې نه مخکې په دې دنيا کې خلک وو چې مالونه يې جمع کړي وو تعمیرونه يې جوړ کړي وو د ځان لپاره يې سهولتونه جوړ کړي وو خو څه ډېر وخت تېر نه شو چې هغه هرڅه هلاک شول او دهغوی کورونه د هغوی په قبرونو باندې بدل شول دا عاديان وو .

اى د دمشق خلکو هغوی ټول د هرڅه مالونو او ماشومانو سره هلاک او ختم شول اوس څوک داسې شته چې د عاديانو څخه څه شى پاتې شوي دي هغه هرڅه زما څخه په دوه درهمه واخلي؟ خلکو داسې ژړل چې ژړا يې تر مسجد بيرون هم آورېدل کېدله

ددې ورځې نه وروسته خلكو هلته ابو الدرداء په ښه معنی و پېژندلو او حضرت ابو الدرداء ⑦ خپل كوښښ شروع كړو او داسې مجلسونه جوړول چې هم زيات كړل په كوڅو کې ، په بازارونو کې او په لارو کې ، د مجلس په ځايونو کې گرځېدو او خلك چې را وېشول او را پورته كول او سمې لارې ته يې برابرول .

يوه ورځ حضرت ابو الدرداء ⑦ په لاره تېرېدلو چې ډېر خلك يې وليدل چې د يو كس نه را ټول شوي دي او هغه ته ښكنځل كوي او هغه وهي حضرت ابو الدرداء ⑦ ورته ودرېد پوښتنه يې وكوله چې دلته څه روان دي؟ چا ورته وويل چې دا كس غل دی او د قبرونو څخه كفنونه پټوي .

ده ورڅخه پوښتنه وكوله چې كه دا كس په كوهي کې و غورځيږي تاسې ورسره څه كوئ؟ آيا تاسې به دده د راوېستلو كوښښ نه كوئ؟ نو دا كس چې پدې مصيبت کې آخته دی تاسې ددې كوښښ وكوئ چې دی ترې وباسئ ده ته داسې خبرې او نصيحت وكوئ چې دا پريږدي او بيا تاسې خپله هم د الله ② شكر و باسئ چې تاسې يې داسې نه يئ كړي چې غلگانې وكوئ ابو الدرداء ⑦ خلكو ته وويل چې دا تاسې مه وهئ صرف دا يو غلط كار دی كه ده دا گناه كول پرېښوده نو دا خوبيا زما ورور دی ، هغه كس په ژړا شو او د حضرت ابو الدرداء مخې ته راغلو او د ټولو خلكو په وړاندې يې توبه وويسته .

يوه ورځ يو ځوان حضرت ابو الدرداء ⑦ ته راغلو ورته ويل چې ماته نصيحت وكوه اى د رسول الله ﷺ ملگريه ! ده ورته وويل بچيه ! په يوازې توب کې د الله ② عبادت كوه چې كله تكليف درباندي راشي هغه به درسره مرسته وكوي ، اى

بچیڼه ! هوشیار شه علم زده کړه جاهل مه پاتې کیږي هغه خو تباڼې ده ، بچیڼه ! جومات باید ستا کور وي ما در سول الله ﷺ څخه آوړېدلي دي هغه فرمایيل چې جومات به د هغه چا کور وي چې چاته د الله معرفت حاصل وي او د چا چې کور جومات وي الله ② به هغه ته خپلې سمې لارې ته هدايت نصیب کړي او هغه ته به په زړه کې اطمینان او سکون په ژوند کې نصیب کړي .

په یو بل ځای کې کسان وو چې هغوی به د لارې په سر کېناستل او خبرې به یې کولې او هغه څوک چې په لاره به تېرېدل دوی به پسې کتل حضرت ابو الدرداء ⑦ ورته راغلو ورته یې وویل ای بچیانو د یو مسلمان سړي لپاره خانقاه او دخلوت ځای دهغه خپل کور وي چې دی پکې ځان حصار کړي او هلته د الله ② ذکر او فکر وکوي تاسې دلته په لارو کې مه کینئ پدې کېناستلو کې تاسې ته هېڅ ګټه نشته هغه ټولو کسانو دده خبره ومنله او هلته به بیا نه کېناستل .

حضرت ابو الدرداء ⑦ چې په دمشق کې وو یو ځل حضرت معاویه چې پدې وخت کې د دمشق والي وو دده څخه وغوښتل چې خپله لور دهغه زوی یزید ته ورکړي لکن ابو الدرداء ⑦ هغه ته انکار وکولو او د هغه په ځای یې خپله لور یو غریب ځوان سړي ته ورکړه چې دهغه اسلامیت او دیانت دده خوښ شوی وو چې ددې قصې نه خلک خبر شول نو خلکو به له یو بل نه پوښتنه کوله چې ابو الدرداء ⑦ ولې یوې داسې مالدارې او د ولایت کورنۍ ته انکار وکولو او یو غریب سړي ته یې خپله لوري ورکړه؟ آخر په یو مجلس کې دا سوال تر حضرت ابو الدرداء ⑦ پورې را ورسېد او پوښتنه ترې وشوه چې ده معاویه ته انکار ولې وکړو او دهغه زوی ته یې خپله لور ورنه کړه او یو غریب سړي ته یې ورکړه؟ ده ورته

وویل چې ما هغه څه وکول څه چې زما په نظر د درداء (دده لور وه) لپاره ښه وو، هغه کس ورته وویل چې ولې ستا دا نه وه خوښه چې ستا لور دې په سهولت کې ژوند وکوي او خادمان د وي ورته او د ولایت په کورنۍ کې دې وي؟ ده ورته وویل چې زما سره دهغې د دنیا غم نه دهغې د دین غم وو چې هغه دنیا یې ښائسته شي .

کله چې حضرت ابو الدرداء <sup>7</sup> په دمشق کې وو حضرت عمر <sup>7</sup> د دمشق په سفر باندې راغلو د شپې د حضرت ابو الدرداء <sup>7</sup> کور ته راغلو د حضرت ابو الدرداء <sup>7</sup> په کور کې چراغ نه درلود د حضرت عمر <sup>7</sup> یې ښه تود هرکلی وکړو او په کور کې یې کښېنولو او دواړو په تیاره کې خبرې سره کولې د رڼا څه انتظام نه وو پدې تیاره کې حضرت عمر <sup>7</sup> د حضرت ابو الدرداء <sup>7</sup> بالښت ته لاس وروړو چې ویې کتلو هغه مستقل بالښت نه وو هغه د کوم حیوان زین وو خو ده د شپې د بالښت کار ترې هم اخستلو او چې دهغه د ځملاستلو ځای یې وکتلو نو هغه صرف وړې شگې وې په هغې به ځملاستلو او دهغه کمپله یې وکتله چې ده به آغوستله هغه دومره کمزورې وه چې د دمشق د یخ نه یې بالکل حفاظت نشوای کولی ده ورڅخه پوښتنه وکوله؟

زه دا شیان درته لږ د راحت کړم؟ زه څه شی درته را ونه لېږم؟ ابو الدرداء <sup>7</sup> ورته وویل چې تاته د رسول الله ﷺ یو حدیث په یاد دی چې هغه مونږ ته ویل؟ حضرت عمر ورڅخه پوښتنه وکوله چې کوم حدیث؟ حضرت ابو الدرداء <sup>7</sup> ورته وویل چې هغه نه دي ویلي چې پدې دنیا کې د ستاسې د یو کس لپاره دومره توبښه وي لکه د یو سپاره مسافر لپاره چې څومره وي او مونږ څه وکول ای عمر؟ حضرت ابو الدرداء <sup>7</sup> ترې

پوښتنه وکوله پدې خبره دواړو ښه سره وژړل  
 او ژړا پدې خبره وه چې رسول الله ﷺ فرمايل چې د  
 انسان بايد ټوله توبڼه دومره وي لکه ديو مسافر  
 چې وي او مونږ اوس څومره شيان جمع کووو او  
 څومره سهولتونه ځان ته پيدا کول غواړو .



## 7 حضرت خباب

حضرت خباب 7 له هغه کسانو څخه یو دی چې خپل ځان یې د الله 2 د رضا لپاره تکلیفونو ته ورکړی وو او خپل ژوند یې د الله د رضا کولو لپاره قربان کړی وو او دا شپږ م او یا اوم هغه کس وو چې اسلام یې قبول کړی وو او تر ډېره وخته پورې په تکلیفونو او زحمتونو کې پاتې شو په گرمه وسپنه به ځملول کېدو، گرم لمر ته به په گرمو شگو کې پرېښودل کېدو او مختلف مختلف تکلیفونه به ورکول کېدل حضرت خباب 7 د یوې ښځې غلام وو کله چې هغه خبره شوه چې ده اسلام قبول کړی دی نو دده تعذیب کول او ده ته تکلیف ورکول یې شروع کړل .

یوه ورځ حضرت عمر 7 د خپل خلافت په دوره کې دده نه د هغه تکلیفونو په اړه پوښتنه وکوله چې د اسلام په اول کې ده ته د مسلمان کېدو له امله ورکول کېدل ده خپله شا لوڅه کړه او حضرت عمر 7 ته یې ورښکاره کړه حضرت عمر 7 چې ولیده نو یې ویل تر اوسه پورې ما داسې شا نه ده لیدلې او دده مبارک په شا کې هغه داغونه چې ده ته ورکړل شوي وو تر آخره پورې ښکاره کېدل ده به ویل چې زه به هغوی په گرم اور باندې شا په تخته ورځملولم زما د بدن وینو او زوو به هغه لاندې اور گل کړو .

کله چې اسلام په ترقی کې شو او مسلمانانو ډېر فتوحات وکول ده به اکثر ژړل او ویل به یې چې ای الله داسې ښکاریږي چې ته مونږ ته په دنیا کې زمونږ د ټولو تکلیفونو بدلې راکوې بیا خو به د آخرت لپاره مونږ ته هیڅ شی پاتې نشي او څومره چې به ده ته راحت رسېدو دومره به دی پرې خفه کېدو او ویل به یې چې دا نعمتونه چې

الله دلته مونږ ته راكوي د آخرت لپاره زمونږ اجر كميري .

دوکه کونکی زمونږ له ډلې څخه نه دی

رسول الله ﷺ يوه ورځ د غلې د انبار په خوا کې تېرېدلو چې د خرڅ لپاره وو نو يې انبار ته لاس کړو چې لاس يې پکې لږ لاندې تېر شو نو د گوتو سره يې نم ولگېدو هغه غله لاندې څه نمجنه وه نو رسول الله ﷺ يې د څښتن نه پوښتنه وکوله چې دا څه دي؟ هغه ورته وويل چې د باران له امله ده يا رسول الله .. بيا رسول الله ﷺ ورته وويل چې ته بيا ولې داسې نه کوي چې دا لنډه غله پرې دپاسه کېږدې (چې اخستونکی يې وويني) هغه کسان چې دوکې کوي هغه زمونږ له ډلې څخه نه دي .

په تکليفونو باندې صبر کوئ

حضرت خباب ابن الارث <sup>7</sup> فرمايي چې مونږ رسول الله ﷺ ته پداسې حالت کې راغلو چې د کعبې د پردې سره وو او مونږ ورته شکايت وکولو او ورنه مو پوښتنه وکوله چې ته د اسلام د ترقي او فتح لپاره دعا ولې نه کوي؟ ته د الله <sup>2</sup> نه زمونږ لپاره مرسته ولې نه غواړې؟ هغه راته وويل چې ستاسې نه په مخکې امتونو کې به يو مسلمان را نيول کېدو او په يو سوري کې به تخته کول کېدلو او د سر نه به اړه ورباندې کېښودل کېده او سر به يې په مينځ دوه ځايه کېدلو بيا به هم هغه په خپل دين باندې کلک ولاړو وو. د وسپنې په گمنځ باندې به د هغه د بدن له هډوکو څخه دهغه غوښه او وازده کمنځ کېدل او گروول کېدل به لکن بيا به هم دی په خپل دين باندې کلک ولاړ وو الله <sup>2</sup> به دا مشکل

حل کړي الله به دا دين پوره کړي تردې چې يو کس به د صنعاء د يمن څخه تر حرموت پورې سفر کوي او پدې سفر کې به دده له هېڅ شي څخه وېره نه کيږي يو به يې په زړه کې دالله نه وېره وي او بل به د لېوه نه وېرېږي چې دده په رڼه باندې حمله ونه کوي او نور به حالات داسې ښه شي چې د بل شي وېره به نه وي خو تاسې ناصبره ياست صبر نه کوئ .

### الله به مې وساتي

يوه ورځ رسول الله ﷺ تر يوه ونه لاندې ارام فرمايلو او خپله توره يې په ونه کې را ځړولې وه يو کافر په چوپټيا سره راغلو او توره يې را واخيسته بيا يې ده ته وويل اى محمده! نن به تا زما د لاسونو څخه څوک خلاصوي؟ رسول الله ﷺ ورته په خپل خواږه اواز کې وويل الله به مې وساتي.. هغه چې د الله نوم واورېدو هغه وډار شو او په رېږدېدا شو او توره يې د لاس نه وغورځېده.. رسول الله ﷺ ورغلو او توره يې را واخسته او بيا يې ده ته وويل چې اوس به تا زما د لاس نه څوک خلاصوي؟ هغه خفه شو او چپ شو بيا يې د معذرت په غوښتلو او د رسول الله ﷺ نه يې د بښنې په غوښتلو شروع وکړه نو رسول الله ﷺ هغه معاف کړو هغه چې د رسول الله ﷺ دا مهرباني وکتله نو ډېر زيات متاثر شو او اسلام يې قبول کړو او بيا به هغه ويل چې ما په ژوند کې د رسول الله ﷺ نه غوره انسان نه دى کتلى .

او د رسول الله ﷺ د ساتنې او حفاظت په اړه الله ② فرمايي چې اى پيغمبره تاته چې کوم پيغام درکړل شوى دى هغه خلکو ته ورسوه او که د ونه

---

رسول نو تا خپل رسالت پوره نه کړو. او الله به  
تا د خلکو څخه ساتي .

---

## 7 حضرت ابو العاص بن الربيعه

حضرت ابو العاص 7 د قريشو د قبيلې سره په عبد الشمس سره يو ځای کيږي په نوې ځوانۍ کې وو او ډېر ښه به ښکاره کېدو او ښه ښائسته ځوان وو او په قدرتي توگه يې ډېر ښه خويونه درلودل د عزت خاوند دروند انسان وو د خپلو مشرانو عزت به يې کولو او دهغوی په طور به يې د خلکو سره ښه رويه او ځواني کوله ابو العاص ته د تجارت سره مينه له خپلو مشرانو څخه په ميراث کې پاتې وه لکه چې په قران کريم کې په قريش نومي سورت کې ښکاره کړل شوېده چې قريشو په دوه تجارتي سفرونو کې شهرت درلود چې يو سفر به يې په ژمي کې جنوب علاقه ته يمن ته کولو او دېته به يې د ژمي سفر ويل او بل سفر به يې په اوړي کې کولو شمالي طرفونو ته سوريي ته کولو او دېته به يې د اوړي سفر ويلو د حضرت ابو العاص قافلي به اکثر د مکې او سوريي په مينځ کې تلې راتلې او دده په قافله کې به د دوو سوو کسانو په شاوخوا کې کسان او د سلو اوښانو په شاوخوا کې اوښان وو خلکو به خوشول چې ده ته د تجارت لپاره خپلې پيسې يا خپل سامان ورکړي ځکه په تجارت کې دده ښه مهارت وو او ښه گټه به يې کوله دده پاکي او دده امانت داري هم د هرچا خوښ وو حضرت خديجه بنت خويلد دده خاله وه او ده ته يې د مور مينه ورکوله او د ده يې ډېر په غور سره ساتنه کوله او د رسول الله ﷺ په کور کې ده ته بالکل لکه د مور او پلار داسې مينه ورکول کېده دا عمر په ده باندې ډېر زر زر تېر شو او د رسول الله ﷺ لور مبارکه حضرت زينب لويه شوه او د مکې مکرمې د ډېرو مشرانو له لوري نه ورته جرگې راغلې او جرگې به ورته ولې نه راتلې د شريفې کورنۍ جينۍ وه او په انسانيت کې د بې ساري پلار او بې ساري مور تر نظر لاندې لويه شوې وه خو زينب

د چا په قسمت کې نه وه د ډیرو مشرانو خلکو دا هیله وه چې د زینب بی بی ډولۍ به خپل کور ته وړي خو معلومه نه وه چې دا ډولۍ به د چا کور ته ورځي آخر ښکاره شوه چې دا د ښه قسمت خاوند ځوان حضرت ابو العاص وو دحضرت ابو العاص او حضرت زینب رضی الله عنهما د واده څه ډېر وخت نه وو تېر شوی چې د اسلام رڼا را ښکاره شوه او ددې آیت مطابق چې الله ② رسول الله ﷺ ته فرمایي چې خپلو خپلوانو ته وېره ورکړه د اور نه نو رسول الله ﷺ خپلې بی بی حضرت خدیجه رضی الله عنها ته خپل اسلام ښکاره کړو او هغې ورباندې فوراً ایمان راوړو بیا حضرت ام رقیه، کلثوم، زینب او فاطمه ⑦ ورباندې ایمان راوړو د زینب خاوند دخپلو نیکونو لاره پرې نه ښودله او بیا یې دپته غاړه کېښوده چې داسې یوه نوې لاره قبوله کړي چې دده ښځې دده نه وړاندې قبوله کړې وه سره ددې چې اوس یې هم د زینب سره په زړه کې مینه وه پدې وخت کې په رسول الله ﷺ او دهغه په ملګرو باندې د قریشو ظلمونه زیات شول د مکې مشران خلک او د عزت لرونکي خلک را ټول شول او ابو العاص ته یې وویل چې د رسول الله ﷺ لور ور پرېږده چې د پلار کور ته یې ورشي طلاق ورکړه او ددې په ځای به مونږ تاته داسې واده وکوو چې څنګه ستا زړه غواړي په ښه مشهوره او د عزت په کورنۍ کې لکن ده ورته وویل چې نه والله دا کار خو زه نشم کولی چې د زینب په ځای دې زه بل څوک د خپلې ښځې په صفت قبول کړم خو د رسول الله ﷺ دوه نورې لوراني رقیه او حضرت ام کلثوم رضی الله عنهما د خپلو خاوندانو له لوري نه را پرېښودل شوې وې رسول الله ﷺ دا فکر کاوه چې ابو العاص به یې هم پرېږدي څرنگه چې د رسول الله ﷺ لوراني سره ددې چې کور ته خو راغلې خو بیا هم رسول الله ﷺ ددې امله پرې خفه نه وو چې څه دا مسلماني وې که

کافرو خاوندانو را پرېښودلې نو خیر دی سره ددې چې پدې وخت کې دا حکم نه وو شوی چې مسلماننه ښځه د کافر خاوند سره نشي پاتې کېدلې خو بیا هم ښه خبره وه چې باید داسې نه وي .

رسول الله ﷺ مدینې منورې ته هجرت وکولو د بدر د جنگ وخت را غلو ابو العاص نه غوښتل چې لار شي او د مسلمانانو خلاف په جنگ کې برخه واخلي او نه یې غوښتل چې د مسلمانانو سره یو ځای شي ده غوښتل چې د دواړو نه بې طرفه پاتې شي خو په قریشو کې مشرانو خلکو په ده باندې زور راوستلو او دی یې له ځان سره روان کړو د بدر جنگ د مشرکینو په ذلت تمام شو او دوی پکې ماتې وخوړه ځینې پکې ووژل شول ، ځینې پکې ژوندي ونیول شول او ځینې یې په تېښته بریالي شول کوم کسان چې ونیول شول په هغوی کې یو د بي بي زينب خاوند ابو العاص وو هغه کسان چې بنديان وو رسول الله ﷺ په دوی باندې فديه مقرره کړه چې ورکوي به یې د زرو درهمونو څخه نیولې تر څلور زره درهمه پورې د دوی د مالداري او غربت په بنياد باندې په دوی باندې دا مبلغ تعین شو هرچا له مکې نه د خپل لوري نه کسان ولېږل چې خپلوان را خلاص کړي او تعین کړل شوی مبلغ رسول الله ﷺ او صحابه وو ته حواله کړي حضرت زينب هم خپل وکیل ولېږلو چې خاوند یې را خلاص کړي او معلومي پیسې یې په لاس ورکړې او پدې پیسو کې یې یو د خپلې غاړې آمېل ورکړو چې دا آمېل دېته خپلې مور حضرت خدیجې رضی الله عنها د خپل مرګ نه وړاندې ورکړی وو رسول الله ﷺ چې کله دا آمېل اوس ولېدو چې د یو بندي د خلاصولو په فديه کې راغلی دی نو یو دم یې په مخ باندې خفګان را ښکاره شو د خپلې لور په حالت باندې یې زړه ډېر سخت درد وکولو او خپلو صحابه وو ته یې مخ را واړولو ویې ویل زينب دا مبلغ د خپل خاوند د خلاصون لپاره

رالېرلې دى كه ستاسې خوښه وي دا به بېرته زينب ته ور ولېږو او دا خاوند به يې مفت ور خوشي كړو؟ دوى ورته وويل هو رسول الله صحيح ده مونږ به هغه څه كوو چې په كوم شي كې ستاسې خوشحال وي . خو د ابو العاص په خوشي كولو كې رسول الله ﷺ ورباندې يو شرط كېښودو چې څنگه لار شي نو زما لور زينب به را لېږي بېغير ددېنه چې ويې ځنډوي.

دا چې څنگه مكې ته را ورسېدو نو خپلې ښځې ته يې وويل چې د سفر تياري كوه رسول الله ويل چې را دې شي او هغه د مكې نه بهر ستا انتظار كوي او خپل ورور عامر ته يې وويل چې دا ور ورسوه چې په كوم ځاى كې د بنديانو د خلاصولو كار تر سره كېدو هلته رسول الله ددې انتظار كوي هغه ځان په خپله وسله باندې سنبال كړو او زينب يې له ځان سره روانه كړه رڼا ورځ وه او ټولو قريشو ورته په رڼو رڼو سترگو كتل قريش چې همدا اوس يې د بدر زخم په زړه لگېدلى وو ډېر كسان يې مړه وو او ډېر يې بنديان وو او د ډېرو نه يې خپلې وسلې د جنگ په ميدان كې پاتې وې او په قسمت سره را خلاص شوي وو نو زينب ته هم ددې امله غصه وو چې ددې پلار د مسلمانانو امير او لارښود وو نو يې نشو زغملای چې دا اوس څنگه په امن سره د خپل پلار خوا ته ورځي نو تردې پورې چې په دوى باندې را تاو شول عامر خپل غيشي را واخستو او ويل يې زما د په الله قسم وي څوك خو دې زينب ته ور نېږدې شي دا غشى يې تر مړى اوباسم او عامر هسې هم په غيشو ويشتلو كې زيات مشهور وو ابو سفيان ابن الحرث چې پدې وخت كې د قريشو په ډله كې وو عامر ته يې ويل وراړه ته دا غيشى كېږده زه لتا سره خبره كوم هغه غيشى يوې خواته ونيولو او ابو سفيان ورغلو ورته نېږدې شو ورته يې وويل چې گوره دا تا ښه ونه كول چې په رڼا



ورځ کې دې زينب را وويسته تاته معلومه ده چې ټول خلک پدې خبر دې چې په بدر کې مونږ څومره تکليف شوي يو او ته اوس د پيغمبر لور په رڼا ورځ وباسې دا شاوخوا نورې قبيلې به څه وايي چې قریش دومره بيغیرت وو چې هغه يوه ښځه يې هم نشوای را گرځولای ته داسې وکوه چې دا اوس بېرته کور ته بوزه او يو څو ورځې ورته صبر وکوه او بيا په تياره کې يې وباسه زمونږ ددې په را گرځولو کې هېڅ دلچسپي نشته مونږ بس صرف همدا وايو چې زمونږ نه شرم لرې شي دا خبره چې زينب واورېده هغه هم را وگرځېده بېرته کور ته راغله .

يو څو ورځې وروسته يې په نيمه شپه کې زينب روانه کړه لکه څنگه يې چې ورور ورته هدايت کړی وو په هماغه طريقه سره يې بوتله او رسول الله ﷺ ته يې حواله کړه د زينب د تلو نه وروسته هم ابو العاص تر ډېرو کلونو پورې په مکه کې پاتې شو د مکې د فتح نه لږ وړاندې د تجارت په سفر باندې سوريې ته لاړو د هغه ځای نه په بېرته را گرځېدلو کې د سلو اوبښانو او يو سل اويا کسانو قافله وه دا د مدينې په ساحه کې مسلمانانو ته په لاس ورغله دوی دا اوبښان او دا نسانان ټول راوستل رسول الله ﷺ ته ابو العاص پدې وخت کې د شپې د سختې تيارې له امله په تېښته بريالی شو او مدينې ته راغلو د زينب کور ته او د زينب نه يې پناه وغوښته هغې ورته پناه ورکړه سحر وختي رسول الله ﷺ مانځه ته را ووتلو او چې الله اکبر يې وکول په محراب کې و درېدو او مسلمانان پسې شا ته ودرېدل پدې وخت کې د ښځو د طرف نه اواز وشو چې ای مسلمانانو زه زينب يم د رسول الله ﷺ لور ما ابو العاص ته امان ورکړی دی تاسې هم ورته امان ورکړئ کله چې مونږ ختم شو رسول الله ﷺ خلکو ته مخ را واورولو ويل يې چې تاسې هغه څه واورېدل چې ما

واورېدل؟ صحابه ورته وويل هو! يا رسول الله .  
 بيا رسول الله صلى الله عليه وسلم زياته كړه چې  
 زما دپه هغه ذات قسم وي چې زما روح دده په  
 واک کې دی چې زه هم ددې واقعي نه تردې وخته  
 نه وم خبر چې دا مې و اورېدل کوم چې تاسې  
 واورېدل بيا يې خپلې لور ته وويل چې څه اوس  
 کور ته لاړه شه د ابو العاص لپاره د ارام ځای  
 برابر کړه او هغه ته دا ښکاره کړه چې ته اوس  
 د هغه کور واله (مېرمن) نه يې بيا رسول الله  
 ﷺ هغه کسانو ته وويل چې دا قافله يې را  
 نيولې وه تاسې دا مالونه ددوی نه اخستي دي  
 که تاسې دا مالونه بېرته ورکړئ نو دا به مونږ  
 خوشحال کړي او که تاسې يې نه ورکوئ د غنيمت  
 په بنياد ستاسې په هغه مالونو کې حق شته  
 صحابه وو ورته وويل چې هو مونږ به د دوی  
 مالونه بېرته ورکړو .

کله چې ابو العاص راغلو د مالونو ټولول يې  
 شروع کړل دوی ورته وويل چې ته د قریشو د  
 مشرانو له کورنۍ څخه يې او ته د رسول الله زوم  
 هم يې ته اسلام نه قبلوې؟ مونږ به دا ټول مال  
 او دولت تاته درکړو دا به ستا شي ته يې دخپل  
 ځان لپاره کارولی شي او دلته به خپل ژوند پرې  
 جوړ کړې او دلته له مونږ سره په مدينه کې  
 پاتې شه .

ده ورته وويل چې تاسې لږ څخه ډېره بده  
 غوښتنه کوئ زه دهغه کسانو سره خيانت وکوم چې  
 ما يې مالونه را بار کړي او د خيانت سره په  
 نوي مذهب (اسلام) کې داخل شم؟

ابو العاص مکې ته راغلو او ټولو خلکو ته يې  
 دهغوی مالونه ور تقسيم کړل او بيا يې خلکو ته  
 وويل چې اې خلکو؟ په ما خو د چا څه امانت  
 پاتې نشو چې ما نه وي ورکړی؟ په جواب کې

اواز ورته راغلو چې نه زمونږ په تا باندې يقين دی او همېشه مو په تا باندې يقين کړی او کوو یې .

بیا ابو العاص خلکو ته وویل چې ښه ده چې ما ستاسې امانتونه تاسې ته وسپارل زه اوس ددې گواهي ورکوم چې نشته لائق د عبادت مگر الله دی محمد دهغه رسول دی اوس زه دا اعلان کوم چې زه مسلمان یم او کله چې زه په مدینه کې وم زه صرف دې خبرې د خپل اسلام د اعلان نه منع کړم چې تاسې به بیا دا فکر کوئ چې ما دا کار هلته صرف ستاسې د مالونو د ضبط کولو لپاره وکولو اوس زه راغلم او تاسې ته مې خپل امانتونه در ورسول او اوس زه مسلمان یم ابو العاص را روان شو مدینې ته د رسول الله ﷺ خوا ته راغلو رسول الله ﷺ یې ښه قدر وکولو او زينب رضی الله ﷻ ② عنها یې ورته بېرته ورکړه رسول الله ﷺ به دده په اړه ویل چې ده زما سره خبرې کړې وې او دی په خپلو خبرو کې رښتونی دی هغه لما سره وعده وکوله او په خپله وعده کې رښتونی پاتې شو .



## د درواغو سزا

حضرت انس ابن مالک ⑦ فرمایي چې یو عیسایي وو اسلام یې قبول کړی وو سورت بقره او سورت آل عمران یې زده کړي وو رسول الله ته به یې وحی لیکله د یو څه وخت د تېرېدلو نه وروسته هغه بېرته عیسایي شو بیا به یې خلکو ته ویل چې رسول الله خو په څه هم نه پوهېدو بس هغه ما به چې څه شی ورته لیکلي وو هغه به یې خلکو ته ویل بیا هغه الله ② مړ کړو خلک راغلل خېښ یې کړو چې سبا خلکو وکتلو هغه د قبر څخه پاس پروت وو زمکې را ویشتلې وو خپلوانو یې الزام په رسول الله ﷺ او په صحابه ولگولو او ویل یې چې دا کار همدوی کړی دی او ځکه یې کړی دی چې دا خو ددوی د ډلې نه راغلی وو نو یې بیا ورته قبر جوړ کړو او تر مخکني څخه یې ورته ژور جوړ کړو او دی یې پکې خېښ کړو سبا بیا هغه د زمکې په سر پروت وو دوی بیا هماغه خپله خبره کوله او تور یې په رسول الله ﷺ او په صحابه باندې لگولو بله ورځ یې ورته قبر دومره ژور جوړ کړو چې څومره ددوی په وس کې وه نو چې بیا یې پکې خېښ کړو نو سبا بیا بهر پروت وو نو یې بیا هم الزام په رسول الله ﷺ او په مسلمانانو لگولو او بیا یې د خښولو نه ډډه وکړه او هغه یې همداسې د زمکې لپاسه پروت پرېښودو .

صحیح البخاري جلد څلرم حدیث نمبر ۴۱۸




Subhan Allah

## د باران معجزه

حضرت انس ⑦ فرمایي چې کله رسول الله ﷺ د جُمعي مونغ کولو يو کس ورته راغلو چې يا رسول الله ډېره سختي ده د الله ② نه وغواړه چې باران وشي او پدې وخت کې په اسمان کې هېڅ ډول وريځ نه وه رسول الله ﷺ دعا وکوله او له يوې خوا بلې خوا وريځ سره پيدا شوه او سره يو ځای شوه او باران شروع شو پوره يوه هفته باران وو د هرې خوا نه سيلابونه را ووتل او چې د بلې جمعې په ورځ رسول الله ﷺ د جُمعي مونغ کولو نو هماغه کس بيا ورته راغلو ورته ويل چې اي رسول الله باران زيات شو مونږ ترې تنگ شو ته الله ② ته دعا وکوه چې بس يې کړي رسول الله ﷺ ورته مسکي شو او دعا يې وکوله چې اي الله زمونږ په شاوخوا يې و اوروه په مونږ يې مه اوروه بيا وريځ سره خپره شوه اود مدينې د سر علاقه اسمان شين شو او په شا اوخوا باندې بيا هم باران روان وو .

الله ② صحابه وو ته ور ښکاره کړه چې هغه د خپل پيغمبر خبره په څه ډول مني او هم يې خلکو ته ښکاره کړه چې رسول الله ﷺ په حقه پيغمبر دی او دده دعا قبليري .



## د جنت آسونه

حضرت ابو ایوب انصاري ⑦ روایت کوي چې د صحرا یو کوچی رسول الله ﷺ ته راغلو ورته ویل یې چې ای رسول الله زه د آسونو ډېر زیات شوقي یم په جنت کې به آسونه وي؟ رسول الله ﷺ ورته و فرمایل چې که ته جنت ته لارې هلته به ستا لپاره د زمرودو څخه جوړ آسونه وي چې وزرونه به لري او چې ته په هغه باندې سپور شې نو چې کوم ځای ته ته تلل غواړې هغه به تا هلته رسوي . ترمذي

## مجاهد زوی او مجاهده مور

کله چې دا خبره را ښکاره شوه چې نصارا (مسیحیان) را ټول شوي او هغوی د اسلام جرړه له مینځ نه ویستل غواړي او پوره تصمیم یې نیولی دی نو حضرت ابو قدامه جومات ته راغلو په محراب کې و درېد او په هیبت ناک او درانده اواز سره یې خلکو ته خبرې وکولې او خلک یې د خپلې زمکې او خپل دین نه د دفاع کولو ته را وبلل او په زړه پورې تقریر یې ورته و کا چې کله د جومات نه روان شو نو په تیاره کې ورته یوه ښځه ولاړه وه هغې ودرولو او ورته یې وویل السلام علیکم ده ورته ځواب ورنه کړو هغې ورته خپل سلام بیا تکرار کړو او ویې ویل چې نیکان خلک داسې کار نه کوي او یو قدم یې له تیاري نه رڼا خواته را واخسته او ویې ویل چې ما واورېدل چې تاسې په جومات کې خلک جهاد ته هڅول او زما سره دا دوه کمځی دي چې د آسونو د واړو لپاره په کار کېدلی شي دا تاسې په جهاد کې مصرف کړئ کیدی شي الله ② ما په هغه کسانو کې شمار کړي چې جهاد ته ځي په بله ورځ چې کله د کلي خلک د جهاد لپاره را ووتل د ډلې نه یو

ووروکی ماشوم را ووتلو او د قدامه د آس مخې ته ودرېدو او ورته یې وویل د خدای لپاره ماته اجازه راکړه چې جهاد ته لارشم په ولاړو خلکو کې مشرانو جنگیالیو وړ پورې وخنډل او ورته یې وویل آسونه به دې تر پښو لاندې کړي حضرت قدامه ورته وکتل او هلک ورته بیا وویل چې د خدای لپاره ماته اجازه راکړه چې جهاد ته لار شم قدامه ورته وکتل او ورته یې وویل چې زه به تاته اجازه درکړم لکن په یو شرط چې که ته شهید شوي نو زما شفاعت به کوې.. هلک ورته وویل چې بس دا زما وعده شوه .

کله چې دواړه لښکري سره مخامخ شوي د جنگ په وخت کې او جنگ سخت شو په سخت جنگ کې دا ماشوم په آس سپور د حضرت ابو قدامه د آس شا ته راغلو ویل یې ستا دې په الله قسم وي چې درې غشي خو ماته راکړه . ابو قدامه ورته ویل چې ته به یې ضائع کړې ده بیا ورته ویل چې ستا دې په الله قسم وي ماته درې غشي راکړه .

ابو قدامه ورته غيشي ورکړل هلک لیندۍ را واخسته او یو غشي یې پکې کېښودو نښه یې ونيوه او ویل یې بسم الله غشي لاړو او یو رومي پرې ولگېدو او مړ شو دوهم ته یې وویل بسم الله بیا غشي لاړو او یو کس ورباندې ولگېدو او مړ شو ، بیا دریم ته یې ویل بسم الله غشي لاړو او یو رومي ورباندې ولگېدو او مړ شو د دریم غيشي نه وروسته یو غيشي راغلو او ماشوم ورباندې په سینه کې ولگېدو او له آس نه را وغورځېدو ابو قدامه ورباندې ورمونده کړه او ماشوم یې را پورته کړو دهغه آخري سلگی وې او په آخري سلگیو کې یې ورته ووي خپله وعده یاده ساته ماشوم جیب ته لاس کړو او یوه کڅوړه یې را وویسته او ابو قدامه ته یې ورکړه او ورته یې وویل دا زما مور ته ور ورسوه . ابو قدامه

ورته ویل ستا مور څوک ده؟ ماشوم ورته وویل هغه ښځه چې تاته یې پروڼ دوه کمځی درکړې وې .

## 7 حضرت عدي ابن حاتم

د هجرت په نهم کال د عربو بادشاه وروسته د ډېر نفرت نه د اسلام په لوري یو قدم پورته کړو او وروسته ددې چې د اسلام او رسول الله نه به یې نفرت کاوه اوس یې ورسره خپله دوستي اعلان کړه دا حضرت عدي وو د مشهور حاتم الطائي زوی چې پلار یې د دنیا په تاریخ په سخاوت او ورکړه کې ځانگړی نوم لري هو دا هماغه حاتم الطائي دی چې تاسې یې نوم آوړېدلی دی دده دا زوی عدي بادشاه او مشر وو دده خپل قانون وو او خپله بادشاهي یې وه او په قانون کې یې یوه خبره دا وه چې که په جنگ کې به یې کسا نو ته څه د غنیمت په توگه لاس ته ورغلل نو څلرمه برخه به ترې ده اخسته .

کله چې رسول الله ﷺ خپل دعوت اعلان کړو نو دی عیسایي وو او ددې تحریک نه یې خپل قدرت ته زیات د خطر احساس کاوه سره ددې چې ده تر اوسه پورې لا پیغمبر لېدلی نه وو خو په زړه کې یې ورته دښمني ساتله او تقریباً تر شلو کلونو پورې یې د رسول الله ﷺ سره خپله دښمني وساتله او بیا یې ددې حق دین رڼا زړه ته ور ننوتله او په زړه کې یې دې مبارک دین ته میلان پیدا شو هغه څنگه مسلمان شو په زړه پورې قصه ده .

هغه فرمایي : کوم وخت چې ما د رسول الله ﷺ په اړه واورېدل په عربو کې څوک داسې نه وو چې زما په شان زیاته کینه یې له رسول الله ﷺ سره کوله زه پدې وخت کې د شهرت خاوند وم بادشاهي مې وه له خپلو کسانو څخه مې د غنیمت د مال څلرمه برخه اخستله او همدا د ټولو عربو



قانون وو کله چې رسول الله ﷺ را ښکاره شو او دهغه فوځیان شرق او غرب لوري ته خپاره شول د اسلام ترقي مخ په زیاتېدو وه ما خپل د آسونو یو خدمت گار ته وویل :

ماته یو ه ښه چاغه سپرلي تیاره کړه او دهغې ساتنه کوه او هغه هروخت تیاره ساته او که چېرته تا واورېدل چې د محمد رسول الله فوځیان ددې زمکې په لور را روان دي نو ما بیا خبر کړه . یوه ورځ مې غلام راته وویل چې که د رسول الله فوځیان ددې زمکې لوري ته راځي که ته څه کول غواړې نو اوس یې وکوه اوس یې وخت دی .

ما ورته وې ولې؟ مور درباندي بوره شه ده راته وویل چې ما آورېدلي دي چې د شاوخوا کلیو د رسول الله ﷺ سره د مرستې تړون کړی دی ما ورته ووي نو بیا هغه اوبښ ماته اوس راوله چې ما تاته ویلي وو چې راته تیار یې کړه او بیا مې خپل کور واله ټول راوغوښتل چې زما ماشومان پکې هم وو او هغوی ته مې وویل چې مونږ اوس دا خپله زمکه باید پرېږدو او مونږ به څو د سوريې خواته هلته زمونږ د مذهب نور خلک هم دي د هغوی سره به یوځای کیږو زر زر مې د کورنۍ خلک سره را ټول کړل او چې ومې کتل د کورنۍ ځینې غړي اوس موجود نه وو خو په بیره بیره لاړو او سوريې ته ورسېدو هلته مو د خپلو نورو مذهبیانو (عیسایانو) په مینځ کې ژوند اختیار کړو او هلته اوسېدو پدې وخت کې زما نه یوه خپله خور او یو څه نور زمونږ د قبیلې خلک زمونږ نه پاتې شول چې کله د رسول الله ﷺ فوځیان زمونږ ځایونو ته ورغلل زما خور او څه نور کسان یې له ځان سره د بندیانو په توګه یثرب (مدینې) ته بوتلل او د جومات سره نږدې یې د بندیانو په کمپ کې زما خور هم واچوله یوه ورځ چې رسول الله ﷺ جومات ته را روان دی نو

په لاره کې زما خور ور ته ودرېده ورته يې وويل چې ای د الله رسوله زما پلار مړ دی او ساتونکی مې هم دلته نشته ته په ما باندې مهربان شه الله دې په تا باندې ورحمېږي . هغه ورڅخه پوښتنه وکوله چې ستا ساتونکی څوک دی دې ورته وويل چې عدې ابن حاتم رسول الله ﷺ ورته وويل هغه چې د الله او دهغه د رسول څخه تېښتېدلی دی؟ بس دا يې ددې پوښتنې سره پرېښوده او رسول الله ﷺ ورڅخه تېر شو په سبا باندې دا خبرې بيا په همدې توگه باندې وشوې او ختمې شوې په بله ورځ زما خور ورته چې وه او څه يې ونه ويل خو د رسول الله ﷺ په خوا کې يو کس ورته اشاره وکړه چې دا د ورته خبره وکوي نو بيا دا ورته پاڅېده او په هماغه توگه يې ورته خبره وکوله رسول الله ﷺ ورته وويل چې سمه ده بس ته ازاده يې او خپلو ملگرو ته يې وويل چې دا پرېږدئ زما خور ورته وويل چې زه سوريې ته تلل غواړم چې د خپلې کورنۍ سره يو ځای شم رسول الله ﷺ ورته وويل چې ته په تلو کې بېره مه کوه ترڅو چې تاته داسې څوک پيدا شوی نه وي چې ته پرې اعتماد کولی شي چې هغه په امن سره تا بوزي او کله دې چې داسې کس پيدا کړو نو مونږ به پرې خبر کړې چې کله رسول الله ﷺ لاړو نو زما خور پوښتنه وکوله چې دا کس څوک وو چې ماته يې اشاره وکوله چې زه بايد خبره وکوم . نو چا ورته وويل چې دا علي ابن ابي طالب <sup>7</sup> دی هغه په مدينه کې پاتې شوه ترڅو چې داسې يوه ډله مدينې ته راغله چې په هغې کې داسې يو کس وو چې دې پېژندلو او ددې ورباندې باور وو دا رسول الله ﷺ ته ورغله او ورته يې وويل ای رسول الله زموږ د خلکو نه يوه ډله راغلې ده او په هغوی کې داسې کس شته چې زه پرې باور کولی شم چې ما به خپل کور واله وو ته ور ورسوي بيا رسول الله ﷺ هغې ته ښکلي او قيمتي جامې جوړې

کړې او یو څه نغدې پیسې یې ورته هم ورکړې او یو اوبښ یې ورته هم ورکړو او اجازه یې ورکړه چې لاړه شي مونږ یې انتظار کولو تردې چې سوریې ته را ورسېده مونږ به چې پدې اړه اورېدل چې رسول الله ﷺ دهغې سره څومره مهرباني کړېده مونږ ورباندې یقین نشوای کولی او چې کله ما هغه په کجاوه کې ولیده په اوبښ باندې ما وې چې دا د طائي لور ده؟ دا همدا ده؟

کله چې هغه مونږ ته مخامخ و درېده په تیزی سره یې ماته خبرې شروع کړې او په تېزه تېزه راته غږېده چې تا خپل ماشومان له ځان سره کړل او را روان شوې او نور خپلوان دې ټول هماغلته پرېښودل؟ ما ورته وویل چې څه چې هم وایي خو خیر دی بد راته مه وایه او ما کوشن کاوه چې دهغې غصه په قرار کړم ترڅو چې هغه په قرار شوه بیا یې راته قصه وکوله او ټوله هماغه شان وه لکه چې ما آوړېدلي وو او زما خور ډېره هوښیاره وه او په یو شي باندې ډېره ښه پوهېده نو ما ورڅخه پوښتنه وکوله چې ته اوس راته ووايه ته د رسول الله ددې حرکت په اړه څه فکر کوې؟ هغې ماته وویل چې زه فکر کوم چې څومره زر چې کېدلی شي ته باید هغه ته ورشي که چېرته هغه پیغمبر وي نو بیا خو یې باید متابعت وشي او که چېرته هغه یو بادشاه وي او قدرت ته ځان رسول غواړي نو ته هم یو بادشاه یې بیا دهغه په لیدلو کې څه د عیب خبره خو نشته ما بس په ناڅاپي توګه مدینې ته د سفر تیاری شروع کړو او نه مې مخکې څه خط ور ولېږلو او نه مې له ځان سره د حفاظت لپاره کسان روان کړل او ما دا هم آوړېدلي وو چې ده ویلي وو چې زما خواهش دی چې الله د عدي لاس زما په لاس کې کیږدي .

زه چې د رسول الله ﷺ خوا ته را ورسېدم نو هغه پدې وخت کې په جومات کې وو زه ورغلم او سلام مې ورته وکولو ده پوښتنه وکوله چې دا کس څوک دی؟ ما ورته وويې عدي ابن حاتم ... هغه زما لپاره پاڅېدو زه يې تر لاس نه ونيولم او دخپل کور په لار روان شو چې مونږ دده مبارک د کور خواته روان وو په لاره کې يوه زنانه ورته ودرېده چې نوی پیدا شوی ماشوم يې په غېږه کې وو او دده سره يې د څه مشکل په اړه خبرې کولې ترڅو چې دوی خبرې کولې نو زه ورته غلې ولاړ وم ما په زړه کې ويل چې نه په الله قسم دا خو بادشاه نه دی بيا چې کله يې خبرې ختمې کړې زه او دی دواړه ددوی کورته روان شو او چې ددوی کور ته ورسېدو د دوی په کور کې يو وړوکی د څرمنې ټوټه فرش وو ماته يې وېر کړو او راته يې وويل چې پدې کينه زه ترې خجالت شوم او ورته مې وويل چې نه تاسې دلته کينئ ده راته وويل نه تاسې کينئ زه هلته کېناستلم او دی مبارک راته په خالي غولي کېناستلو ځکه نور فرش نه وو .... ما له ځان سره په زړه کې ويل چې قسم ده دا خو د بادشاهانو خويونه نه دي بيا يې لما سره خبرې شروع کړې او راته يې وويل چې ښه عدي ابن حاتم ته هغه کس نه وې چې تا د مسيحيت تابعداري کوله او مذهبي کس وې؟ ما ورته وويل چې هو زه وم هغه لما څخه د قوانينو پوښتنه کوله چې څنگه قانون وو ستا په خلکو کې ما ورته د غنيمت خبره وکوله ورته مې وويل چې ما به څلرمه برخه غنيمت ددوی نه اخستلو نو ده ماته وويل چې ستا مذهب ته ددې څخه نه منع کولې؟ نوزه دلته پوه شوم چې دا پيغمبر او د الله له لارې نه خبر څوک دی بيا هغه ماته وويل چې کېدی شي تا به صرف دا خبره ددېنه منع کوي چې ته په دين کې داخل شي چې ته به فکر کوي چې مسلمانان غريبان دي ، مال او د ژوند سهولتونه ورسره نشته لکن داسې وخت را

نېږدې دى چې د مسلمانان به مالداره وي او هر خواته به يې نعمتونه وي او كېدى شي تا به دا خبره پدې دين كې د اخلايدلو نه منع كوي چې ته به فكر كوي د مسلمانانو تعداد كم دى لکن داسې وخت را نېږدى دى چې يوه ښځه به يوازې په خپل اوبښ باندې د قدسيه څخه سپره شي او بيت الله ته به را ورسېږي او پدې اوږده لاره كې به يې په زړه كې صرف د الله نه په زړه كې وېره وي نور به د څه نه هم نه ډارېږي او كيدى شي چې تا به دا خبره پدې دين كې د اخلايدلو نه منع كوي چې ته به فكر كوي چې دمسلمانانو په لاسونو كې قوت نشته په نېږدې كې داسې وخت را روان دى چې لوى لوى قوتونه به ټول د مسلمانانو په لاسونو كې وي ددې خبرو سره په همدې مجلس كې ما اسلام قبول كړو .

او په يوه روايت كې داسې راغلي چې كله حضرت عدي ابن حاتم د رسول الله ﷺ ساده ژوند وليدو نو يې ويل چې ماته ښكاره شوه چې ته په دنيا كې عيش نه غواړې او نه خو ته خيانت كوي او هماغلته په اول ليدلو كې يې خپل اسلام اعلان كړو او كلمه يې وويله .

رسول الله ﷺ به هم د عدي سره ښه رويه كوله يوه ورځ يو صحابي ترې پوښتنه وكوله چې اى رسول الله مونږ تا وينو ته د عدي سره داسې رويه كوي چې د بل چا سره تا نه كوله ؟ ده ورته وويل چې هو دا په خپله قبيله كې د عزت سړى دى او كله چې داسې كس ستاسې خواته راشي تاسې هم هغه ته په درنده سترگه گورئ .

